

Літаратурная Беларусь

Выпуск № 12
(196)
(снежань)

КУЛЬТУРНА-АСВЕТНІЦКІ ПРАЕКТ

kamunikat.org/litaraturnaja_bielarus
novychas.online/tags/litaraturnaja-belarus
facebook.com/litaraturnaja.belarus
t.me/litaraturnajabelarus

АРХІВЫ: «Трымаюся за зямлю...», лісты Зоські ВЕРАС да Уладзіміра ЯГОЎДЗІКА.....с. 2

ПАМ'ЯЦЬ: да 75-годдзя з дня нараджэння Алеся РАЗАНАВА.....с. 3

ПРОЗА: апавяданне «Функцыя» Алеся ПАПЛАЎСКАГА.....с. 4

ПАЭЗІЯ: нізка вершаў Марыі ВАЙЦЯШОНАК «Знак сякеры».....с. 5

ЮБІЛЕЙ: стагоддзе Алены ВАСІЛЕВІЧ – артыкул Леаніда ГАЛУБОВІЧА, слова ад сына Уладзіміра ВАСІЛЕВІЧА «Апошняя старонка», аповед юбіляркі «Вяртанне» і фотагалерэя.....с. 6, 7

ПАЭЗІЯ: нізка вершаў «Подых маланак» Аляксея БЕЛАГА.....с. 8

АСОБА: нарыс Тамары АЎСЯННІКАВАЙ пра паэта і перакладчыка Івана БУРСАВА «Знаёмы незнаёмец».....с. 9

ЗАПІСЫ: заканчэнне «дзённікавых згадак» Алеся ЖУКА «Высакосны год».....с. 10, 11

СВЕТ: навіны і цікавосткі літаратурнага замежжа.....с. 12

У кожным радку новы свет

Янка КУПАЛА

З Новым годам!

*З Новым годам, з Новым годам!
З новай песняй, з новай казкай!
Зачаруем мімаходам
Долі ходы думкай-краскай!*

*Кінем пакліч гулказвонны
Ад аконца да аконца,
Свет паклічам мёртва-сонны
Аж да сонца, аж да сонца!*

*Для унукаў, для праўнукаў
Расцярабім сцежкі-шляхі;
Хай пануюць над прынукай, —
Каб аж к небу лёту ўзмахі!..*

*Над зямлёй зардзіць вясёлка
Пасля бураў, ліхалеццяў;
Бацьку, маці жыць нялёгка, —
Хай жа лёгка жывуць дзеці!*

*З Новым годам, што крыніцай
Новай пойдзе ў пераходзе,
Беларуская зямліца!
Беларускі наш народзе!*

Якуб КОЛАС

Дзед Мароз

*Ходзіць дзед белабароды
Полем, лесам, пералескам,
Засцілае рэчкі лёдам,
Брыльянцістым снежным блескам.*

*Сыпле іней на бярозы,
Туліць дрэвы лёгкім пухам,
Крые руні, травы, лозы
Белай посцілкай-кажухам.*

*Дзеда ўсюды носяць ногі,
І к нам прыйдзе на хвілінку
Адпачыць крыху з дарогі,
Важна сеўшы на ялінку.*

*А ялінка!.. Чаго толькі
На яе няма галінках!
Свецяць зоркі і вясёлкі
У бліскучых павуцінках.*

*Тут лісічка, зайчык, мышка,
Рыбка, буслік доўгавязы.
А як ззяюць на ёй шышкі,
Нібы ў іх гараць алмазы!*

*Каля ёлкі карагоды,
Песні, гутарка жывая,
А той дзед белабароды
Толькі ў вусы смех пускае.*

*Дык расунем кола шырай,
Патанцуем на памосце,
Песняй звонкай, песняй шчырай
Прывітаем дзеда-госця.*



Фота abrakadabra.fun

*Ляціць, нібы зімовы попел, снег —
такі прыгожы і бесчалавечны.*

Усевалад СЦЕБУРАКА

Снег у Мінску

*Снег ідзе на святога Роха,
на Вайсковых падае троху,
прыцярушвае Камароўку,
Камсамольскае і Асмалоўку.*

*І Купалу ў скверы за плечы
абдымае па-чалавечы.
Беліць дахі дамкоў Нямігі,
робіць айсберг са свіслацкай крыгі.*

*Замірае над Валадаркай...
Зноў над плошчай ідзе і паркам,
зноў ідзе над жыццём і лёсам,
над дымком тваім папяросным.*

*Лістападам ідзе і снежнем
над магчымым і непазбежным,
над хаўтурамі і радзінамі,
над шматлікімі і адзінымі.*

*Светлым ранкам і шарай гадзінай
снег ідзе над усёй Радзімай.*

Антаніна ХАТЭНКА

*У далёкай, далёкай, далёкай,
у самотнай, як ноч, старане,
нібы шэпт, нібы шуг, нібы плёскаць...
Дыхаў час. Дыхаў шлях. Дыхаў снег.*

*І цяплела, цяплела, цяплела
на вяку, на зямлі, на душы.
І прыгадваў наш дом ацалелы
думак, слоў і надзей спарышы.*

*І глыбока, глыбока, глыбока
ў закарэлыя раны кары
дыхаў золак з прабалцага боку —
і раздзьмухвалі рдзенне вятры.*

*А з-пад хваляў, з-пад хваляў,
з-пад хваляў,*

*з учарнелых віроў-хапуноў,
з дзёгцю страху, што нас пахавалі,
як бурштын, засвяцілася дно.*

*Так з прадоння, з прадоння,
з прадоння
з крыгадзён пільнай-пільнай маны
забруяла жывою вадою мне
спадзяванне, што мы — не адны.*

*У дарозе, дарозе, дарозе
цераз багну і морак-імжак
столькі светам загойных амброзіі
назбірана з крывёю ў крыжках!*

*...Развіднее. Віднее. Віднее
ў блізкай-блізкай маёй старане.
Жывадайна з прабалцак раднеі
ў ранне дыхаюць
час, шлях і снег.*

Максім БАГДАНОВІЧ

Зімой

*Здароў, марозны, звонкі вечар!
Здароў, скрыпучы, мяккі снег!
Мяцель не ве, сціхнуў вецер,
І волен лёгкіх санак бег.*

*Як мары, белыя бярозы
Пад сінявой начной стаяць,
У небе зоркі ад марозу
Пахаладзеўшыя дрыжаць.*

*Вільготны месяц стуль на поле
Празрысты, светлы стоўп спусціў
І рызай срэбнаю раздолле
Снягоў сінеючых пакрыў.*

*Ўзрываўце ж іх санямі, коні!
Звіні, вясёлых бомаў медзь!
Вакол лятуць бары і гоні,
Ў грудзях пачала кроў кіпець.*

Наста КУДАСАВА

*І пакуль гэты кволы агмень
унутры не астыў,
Не змарнеў між пакутамі войнаў,
паразамі, згубамі,*

*Я пішу і пішу...
Але не адпраўляю лісты —
Я не ведаю, хто ты і дзе ты,
прыдуманы любы мой.*

*А сустрэнеш мяне —
абміні, адпусці да стала
Загаворваць усім абяздоленым
большы ды зморшчыны.*

*Толькі вершы вазьмі, зберажы,
гэта ў іх я жыла.
Там у кожным радку новы свет
нашым дзецям прарошчаны.*

Аляксандр НАРКЕВІЧ

*Напіцца. Закуліцца спаць.
Не быць нідзе,
не чуць,
не бачыць...
Хлусня смяецца.
Праўда плача.
Жыццё губляе
у вазе.
І час,
як снег,
ідзе,
ідзе.
Халодным
покрывам
кладзецца
на душы,
дрэвы,
дахі,
сэрцы...*

Сяргей ПРЫЛУЦКІ

*Такой зімой — няціхаю і злою —
калі няма ні святаў, ні святла —
так хочацца убачыцца з табою,
так хочацца, каб ты заўжды была.*

*Мы маем шанец, маем веру ў дзіва,
мы выпадкова выжылі. Пакуль.
Ці помніш гэты парк
умірана-шчаслівы? —
стаіць пад снегам з вочкамі ад куль.*

*Ў свае чатыры ўжо смяўся з смерці —
хто сын наш: сейбіт ці ваяр?
Ратуючы жыццё уласным дзецям,
працягне род ці ляжа ў яр?*

*Каханая, тут выжылі не ўсе,
Але каханне выжыве бяспрэчна.*

«Трымаюся за зямлю...»

Лісты Зоські Верас да Уладзіміра Ягоўдзіка

На падараванай мне ксеракопіі «Батанічнага слоўніка» ёсць надпіс: «Паважанаму і дарагому Валодзі Ягоўдзіку на добрую памятку даўгога знаёмства. З. Верас. 26/9 1987 г. Вільня».

Наша «даўгое» знаёмства пачалося ў 1975 годзе, калі я вучыўся на фільфаку БДУ. Аднойчы паэт С. Новік-Пяюн паказаў мне «Заранку» — дзіцячы часопіс, які выдаваўся ў канцы 20-х і на пачатку 30-х гадоў у Вільні. Сяргей Міхайлавіч друкаваў у гэтым часопісе свае вершы і расказаў, што яго рэдактарка сьбрала за Максімам Багдановічам. Менавіта ён падахоўціў мяне наладзіць сустрэчу студэнтаў з Зоськай Верас, падказаў яе віленскі адрас.

Мы прыехалі сонечнай раніцай, у нядзелю, напрыканцы кастрычніка. На вакзале нас чакаў Лявон Луцкевіч, зяць Людвіка Антонаўны. Спачатку ён прапанаваў нам зрабіць невялікую экскурсію. Прывеў да Вострай брамы і Базыльянскіх муроў, да касцёла святой Ганны. Потым селі ў тралейбус і праз паўгадзіны апынуліся ў зараваным казачным лесе, упрыгожаным восеньскай пазалотай. А калі дрэвы расхінуліся, на прыгорку стаяла хата пад шыферным дахам, з вялікімі вокнамі.

У Людвіка Антонаўны з маладоці быў кепскі сых. Мы задавалі ёй пытанні алоўкам у вучнёўскім сшытку. Яна адказвала ціхім голасам, падобным на срэбраны звончак, паказвала старыя альбомы з пажоўклымі фотаздымкамі, зробленымі ў пачатку 20-га стагоддзя, аўтаграфі нашаніўскіх аўтараў — Гальяша Леўчыка, Каруса Каганца. Памятаю, з якім хваляваннем я трымаў на далоні невялічку запіску Максіма Багдановіча...

Затым гаспадыня наліла нам гарбаты, частавала печывам і расхвалывала сваіх гадаванцаў — трох кастоў, якія важна расселіся на падваконні. Незаўважна стала сутоньць. Пара развітвацца, каб не спазніцца на цягнік. Зоська Верас засталася ў хаце адна, прытулішы да сябе ката.

На прыпынак мае аднакурснікі вярталіся з Лявонам Луцкевічам, а мы з Антонам Шантырам (сынам Людвіка Антонаўны) ішлі следам за імі. Ён быў нежанаты, жыў разам з маці. Па дарозе пра штосьці гаманілі, цяпер ужо не прыпомню аб чым. Я не ведаў, што ў маладоці мой суразмоўнік «адпачываў» у сталінскім «санаторыі». Праз тры месяцы, 27 студзеня, Антон памёр, пражыўшы ўсяго 56 гадоў.



Вокладка легендарнай «Заранкі».

У кнізе «Пакуль рука пяро трымае» ёсць радкі, у якіх выразна паўстае вобраз сына Зоські Верас і Фабіяна Шантыра, расстралянага бальшавікамі ў 1920 годзе: «С. п. сын мой вельмі любіў птушак і добра іх ведаў. Заўсёды клікаў мяне паглядзець, якія прылятаюць...».

У пісьме паэту Алесю Бачылу ад 5 лістапада Людвіка Антонаўна паведамляла: «У мяне была такая падзея: прыезджала зь Менска група (5 чалавек) студэнтаў 3-курсу філалёгіі. Усе энтузіясты Максіма Багдановіча. Хацелі на свае вочы пабачыць сучасніцу і знаёмую Максіма. Сымпатычная моладзь, і, на дзіва, амаль усе добра гавораць па-беларуску...»

Я некалькі разоў наведаўся ў Вільню адзін і з маёй жонкай Марыяй, з Алесем Траяноўскім і Яўгенам Лецкам, а таксама двойчы з мастаком Алесем Цыркуновым.

Першы раз мы з Алесем прыехалі ў чэрвені 1985 года. На хутары якраз быў унук гаспадыні Слаўка і яго жонка, сымпатычная літоўка, якая працавала фармацэўтам. За вячэрай Алесь прыгадаў Наваградскі замак.

«Новоградок должен принадлежать Литве, — раптам заявіла па-расейску фармацэўт, — там коронавался Міндовг, наш першый король...»

Алесь спрабаваў яе пераканаць, што Наваградак, Гародня, Ашмяны — не літоўскія гарады. Дарэмна, не прымала ніякіх пярэчаньняў. Слаўка, слухаючы іх спрэчку, някавата ўсміхаўся, а Людвіка Антонаўна моўчкі ківала галавой. Яна зразумела, пра што ішла гаворка.

Значавалі мы ў цесным пакойчыку, на паддашку. Толькі ўлягліся — я падскачыў, бо моцна пеканула ў плячо. Аказалася, побач, на дошцы, вісела асінае гняздо. Літоўскім восам не спадабаліся чужакі.

У верасні 1987 года мы завіталі разам з дочкамі, вучаніцамі пачатковых класаў. Зоська Верас была вельмі ўсцешана, што растуць дзеці, якія размаўляюць на роднай мове. Яна сказала, што мы прывезлі ёй свята. Напэўна, і сёння, каб надарылася магчымасць, Вераніка і Юля сваёй грамадзянскай пазіцыяй парадавалі б усіхнюю бабуню — так гаспадыню лясной хаткі назваў выдатны мовазнавец Фёдар Яноўскі.

Дзякуючы нашым сустрэчам і ліставанню я адчуў жывое дыханне народнага Слова, не заблудзіўся ў тумане камуністычнай прапаганды, а «Заранка» памагла мне ў 90-я гады стварыць часопіс сяброў прыроды «Лесавік».

Да апошняга пісьма быў прыкладзены фотаздымак ляснога куточка, зарослага кветкамі. На адвароце надпіс: «Дарагі Валодзія і ўся сям'я! Дзякую за памяць. Сардэчна зычлівая Л. Войцік». Часам я гляджу на гэты здымак і думаю: тут жыве светлая душа незабыўнай Зоські Верас.

Я нічога не скарачаў, не рэдагаваў, а захаваў усе асабліва сці арфаграфіі і сінтаксісу аўтаркі, бо яе лісты нагадваюць партытуру музычнага твора. Назва публікацыі — адно з выказаньняў Людвікі Антонаўны; думаю, яно гучыць надзвычай актуальна.




Зоська Верас з Уладзімірам Ягоўдзікам. 1980 г.

6/Х. 75. Вільня.

Узрушана была я Вашымі пажаданьнямі і падарункам... Сардэчна дзякую Вам і Вашым сябрам. Што можа больш цешыць старога чалавека, як цёплыя словы і добрыя пажаданні моладзі!

Душа неяк малодзее і расьце ахвота да працы. Пытаецца: над чым цяпер працую? На жаль, мушу Вас расчараваць: пакуль што нічога не раблю. Чакаю канца работы на гародзе, зімы і доўгіх вечароў. Хоць здароўе не надзвычайнае, але маю надзею выканаць усё, што задумала і пачала. Праўда, работы шмат, але неяк будзе...



Дарчы аўтограф.

Восень на гародзе такая ж працавітая, як і вясна. А я ж перадусім — агароднік з замілаваньня. Дзякую ічыра за давер, за весткі аб Ваших марах. Як радасна ведаць, што малады чалавек загадзя думае аб працы грамадскай...

З цягла сэрца зычу Вам, каб мары зьдзейсніліся і то з найлепшымі рэзультатамі.

Так, гэтая лётка не будзе. Трэба мець шмат энергіі і надта моцную волю, каб перамагчы тых перашкоды, якія сустракаюцца на дарозе. Я бы Вам парадзіла загадзя пазнаёміцца са школьным літаратурна-краязнаўчым музэем у Гудзевічах Мастоўскага р-ну Гродзенскай вобл. А перадусім з яго ініцыятарам і фактычным кіраўніком Аляксандрам Мікалаевічам Белакозам — выкладчыкам бел. мовы і літаратуры. Гэта вялікі энтузіяст сваёй справы. І я пэўна, з радасцю падзяліўся б з Вамі сваёй практыкай. Кідалі яму пад ногі каменьне і калоды і матэрыяльны, і маральныя... Ён церпіць — і далей ідзе раз выбранай дарогай.

Ведаю яго асабіста. Была ў Гудзевічах у 1968 г. і ўвесь час маю інфармацыю аб працы і напярэжні музэю.

Літаратурны музэй — ой як патрэбны! Не толькі, каб знаёміць жыхароў з творами сваіх землякоў, але і каб не даць знікнуць роднай мове! Прыедзеце, пагаворым не толькі аб М. Багдановічу, але і аб Г. Леўчыку, з якім я добра была знаёмая. Маю яго лісты, маю ў альбомчыку Яго вершы, віньеткі. Думаю, што з пару старонак альбому можна было б зрабіць рэпрадукцыі для Вашага музэю.

Дзякую за газету з Вашым артыкулам¹. Што друкаваць такія рэчы цяжка, ведаю добра... Мае ўспаміны аб Г. Леўчыку ляжалі ў «Польмі» паўгода. Столькі ж часу ляжалі ў «Літаратуры і Мастацтве» ўспаміны аб «Гродзенскім Гуртку Беларускай Моладзі». Урэшце я забрала назад адно і другое...

Ці Вы чулі, што Беларускае выдавецтва манаціца выдаць зборнік верашаў Г. Леўчыка? Але гэтая не хутка — аж за 2 гады. Ладзяць таксама зборнік твораў К. Лейкі. Прыкры мне, што так не хутка падзякавала за павіншаванні і адказала на ліст. Вельмі не хапае часу!

Усяго найлепшага! Л. Войцікава. На ўсялякі выпадак пасылаю тэлефон майго Зяця на працы. Бо можа да Дачкі не ўдасца дазваніцца. Яна — выкладчык на катадры германістыкі ў Педінстытуце і Універсітэце і часта да пазна працуе. Тэлефон Зяця на працы: 32443. Лявон Антонавіч Луцкевіч.

5/VII. 77. Вільня.

Крыху затрымалася з адказам. Былі розныя перашкоды, ды і надвор'е не выклікае добрага настрою. Холадна — усяго +12, +14, і дажджы льюць з невялікімі перарывамі. Усё расьце вельмі буйна. Трава па калені, а скасіць няма каму... Заўсёды касіў мой с.п. Сын... Ад М. Забэйдзі я мела кароткую вестку. Ён не атрымаў майго ліста апошняга і ўсё чакаў весткі ад мяне. А калі я, занепакоеная, некалькі слоў ізноў напісала, зараз адказаў. Сумна, што ўсё слабее... А ён жа адзін. Сяргей Міхайлавіч [Новік-Пяюн] пасыла візіту ў нас раз напісаў, а

¹Маецца на ўвазе Зэльвенская раённая газета «Праца», дзе з маёй прадмовой былі надрукаваны вершы заходнебеларускіх паэтаў Гальяша Леўчыка, Анатоля Іверса, Сяргея Новіка-Пяюна і Алесь Сучка. — У. Я.

цяпер маўчыць. Магчыма, паехаў у Слонім. Вельмі непакоюся, ці здолее зрабіць альбом Забэйдзі. Там столькі матэрыялу — тэксту і здымкаў.

Аб матэрыялах, пасланых Вам, не буду цяпер нічога гаварыць. Астаўляю гэта, калі будзеце ўжо ў сваёй кватэры, з прыватным адрасам.

Вельмі дзіўлюся, што моладзь так мала ведае аб працы «тых» часоў і аб значэнні яе ў Беларускай жыцці. Відаць, трымаюць Вас усю і поцемках. Ну, што ж, буду жыць — тое-сёе мо паспею расказаць, абясніць. Калі каму гэта будзе цікава.

Цяпер атрымліваю мала лістоў, відаць, усе паразьязджаліся на адпачынак. Шкада, што пагода адпачынку не спрыяе. Пішыце. Пастараюся адразу адказваць. Мо што цікавейшае ў мяне здарыцца і будзе аб чым пісаць.

А вось, амаль не забылася напісаць... Помніце з біяграфіі Максіма Багдановіча, што Ён у 1912 г. прыезджаў першы раз на Беларусь і жыў 2 месяцы ў фальварку Ракуцёўшчына? Пару тыдняў таму, там, у Ракуцёўшчыне, паставілі і адкрылі Яму помнік. Прыезджалі з Менска паэты і празаікі. Выступалі з прамовамі. Выступалі і дзеці мейсцовай школы і іх настаўніца. Як вернецца з лагера, трэба Вам, усім студэнтам-філалагам, паехаць туды абавязкова!

Чакаю Ваших лістоў. Усяго найлепшага!

Л. Войцікава. Ад маіх прывітаньне.

12./VIII. 77.

Дарагі Валодзія.

Спаўняю Вашу просьбу — пасылаю адказ на анкету. Не вельмі добра напісала, але самапачуцьце благае, цяжка думаць.

Што да ўспамінаў, то яны ў рукапісах...

Усяго добрага! Л. Войцікава.

1/. Улюбёны пісьменьнік — Янка Брыль. Люблю асабліва яго лірычныя запісы. Гэты жанр пазбаўлены штучнай апрацоўкі — шліфаваньня. Думкі пльвучуць проста з сэрца.

2/. Самы памятнаы дзень? Цяжка сказаць... Мо дзень выхаду «Батанічнага Слоўніка»? Мо 1-га нумару «Заранкі» або «Беларускай Борці»?

3/. Што можна дадаць да слоў Фр. Базушэвіча: «Не пакідайце мовы роднай, каб не ўмерлі...». Ці не да гэткага канца даходзім? Скажуць: столькі друкуецца часопісаў, столькі выходзіць кніжак... Аўтары атрымліваюць плату «ад радка», а ўдома, у сям'і, сваёй мовы не ўжываюць. Зразумела, не ўсе... Але шмат, шмат... Было так. У Вільні праходзілі «Беларускія дні». Прыехала дэлегацыя з Менска (прозвішча не падаю...). Яе спаткаў літоўскі пісьменьнік прамовай па-літоўску і па-беларуску. Прадстаўнікі беларускай дэлегацыі адказалі па-расейску! Ці ж не зганьбілі сябе? Горка і сорамна пры адной думцы аб такой падзеі...

Яшчэ. Стары Беларускі культурны дзеяч прыехаў у Вільню. Па-беларуску гаварыў, а як жа, але толькі ў памяшканні пры зачыненых дзвярах! На вуліцы, у аўтобусе, у таксі гаварыў па-расейску. Саромеўся сваёй мовы? Ці гэта не вядзе да сьмерці мовы і народу?

Надзея на моладзь! Можна, моладзь пакажа сябе больш адважнай, больш прынцыповай, ахвяруе ўсе свае сілы на захаваньне Роднай Мовы, культуры, а тым самым Жыцця Нараду.

Л. Войцікава (Зоська Верас).

Даследнік рэчаіснасці

Да 75-годдзя з дня нараджэння Алеся РАЗАНАВА

Анатоль ІВАШЧАНКА

Разанаў — загадка. Разанаў — разэн-крэйцэр. Разанаў — і камень, і скульптар. Ствараючы новыя формы, ён разбурае нормы і парушае законы. Пачынаючы з «Каардынатаў быцця», любіў ягоны зборнік — дастатковы для дысертацыі.

Разанаў — Крэпасць, аб якую ламаюцца паэталагічныя дзіды...

Пра Алеся Разанава гаварылася шмат. Чатыры дзесяцігоддзі ягонае імя не сыходзіла з вуснаў неабыхавых да паэзіі. І яшчэ — невядома колькі — не будзе сыходзіць.

Пісалася — меней. Бо што ты напішаш пра тое, як расце дрэва? І заўсёды, як пішацца акадэмічна, «аб'ектыўна», з раскладаннем і прэпараваннем, адчуваеш: не тое, не так, «трэба глыбей». Як адчуваў дваццаціпяцігадовы паэт, калі пакутліва абіраў-нараджаў свой выключны Шлях (ці, праўдзівей, Шлях абіраў яго), ствараючы паэму «Назаўжды», дзе развітваўся з сілаба-тонікай. Развітваўся не назаўсёды.

Калі казаць акадэмічна, у паэме выявіўся ўвесь спектр творчых пошукаў Разанава пачатку 1970-х гадоў. Дайшоўшы да пэўнай прыступкі ў сілаба-тоніцы, паэт пачуўся задушліва ў ейных межах. Таму паэма «Назаўжды» ўспрымаецца як гэтка развітальны рэверанс у бок класічнага вершаскладання. Гэтым поўняцца завяршальныя строфы твора. Вартавы зачакаўся змены.

*Сто сэнсаў налічыць развага
станоўчыя і анты да іх...
Ды сэнсу суцэльнага прага —
адзінага —
поўніць узды.*

Адсюль паўстае мысленне, адрознае ад слаўназналага дыялектычнага руху, мысленне, што шукае новыя формы выяўлення, каб разліцца ў іх.

Засталося задаць каардынаты, на браць у грудзі паветра і... ступіць у нязведанасць.

Як адзначыў Пятро Васючэнка, «Алеся Разанава ў літаратуру прывялі пад канвоем», маючы на ўвазе знакавы зборнік «Шлях-360» (1981), які выходзіў з прадмовай Народнага паэта Пімена Панчанкі, пасляслоўем Варлена Бечыка і пад агульнай рэдакцыяй Уладзіміра Караткевіча. Славутыя рэцэнзенты, са словаў П. Васючэнка, «абаранялі тэкст спераду і ззаду ад мажлівых абвінавачванняў у авангардызме і нацыяналізме».

Словы Разанава — не толькі паэтычныя, але і паэталагічныя — былі важкія, нечаканыя і патрэбныя для таго, каб зарадзіць сваёй энэргіяй 1980-я.

«Паэзія траціцца, калі творыцца па аналогіі, па традыцыі, па майстэрстве — з матэрыяльнага вядомай, і адраджаецца, калі — з невядомай: па адкрыцці, па невыказнасці, па немагчымасці. Думка абмяжоўвае. Наколькі адкрывае, настолькі абмяжоўвае. Чым больш адкрывае, тым больш абмяжоўвае. Разумнае абмежавана, адкрыццё не-разумнае».

Выдыхнуўшы «Жыве эксперымент!», Разанаў выпраўляецца ў шлях, ад пачатку нацэлены на адкрыццё, якое адбываецца як у галіне развіцця рытміка-інтанацыйнай сістэмы, гэтак і ў пашырэнні кола праблематыкі, скіраванасці да анталогічнага асэнсавання рэчаіснасці. Скрозь ламаюцца стэрэатыпы, размываецца мяжа паміж паэтычным і празаічным. Пры гэтым, цесная павязь разанаўскага верша з традыцыяй беларускага вершаскладання не раз заўважалася рознымі даследнікамі. Так, у

кнізе Алы Кабаковіч «Беларускі свабодны верш» А. Разанаў цалкам слушна разглядаецца як прадаўжальнік традыцыі нацыянальнай філасофскай лірыкі: ад Купалы і Багдановіча — да Танка і Стральцова. Тая ж неперарыўнасць традыцыі заўважаецца і Ганнай Кісліцынай — аўтаркай манаграфіі па творчасці Разанава, дзе цэлы раздзел прысвечаны пошуку паралеляў паміж ідэйна-творчымі пошукамі паэта і класічнай літаратурнай традыцыяй. Праз прызму вершаванай творчасці Вацлава Ластоўскага спрабаваў зірнуць на эксперыментальную паэтыку Разанава Алесь Пашкевіч.

Шырока выкарыстоўваючы ў паэтычных творах дыялог з сучаснікамі і папярэднікамі, тое, што пазней назавуць інтэртэкставай гульні, Разанаў стварае і новы тып літаратурна-крытычнага артыкула, прыняццё якога пазней скандэнсуюцца ў знакамітых разанаўскіх філасафемах — зномах. У іх паэт прапаноўвае ключ, выпрацоўвае тэзаўрус і да асэнсавання ўласнае творчасці. Гэтак, кажучы, мастак, пішучы партреты іншых, заўсёды стварае аўтапартрэт. Гаворачы пра Коласа і Купалу («Нагаткі на дубовых лістах» друкаваліся ў «Вобразе» за 1983 г.), Разанаў амаль не ўводзіць цытатаў для пацвярджэння сваёй думкі, яго займае сам працэс думання, фармулявання і сачэння за логікай развіцця думкі. Яго мова выходзіць па-за межы звыкллага нарматыўнага літаратурна-знаўства, аперуючы такімі катэгорыямі і паняццямі (часам нават аказіянальнымі), як «ток мовы», «экстатычны і медытатывны», «ультрагукавы і інтрагукавы», «энэргетычнае дрэва творчасці», «дапаняццыйны сэнс», «іншаведанне» і г.д. Ён не будзе прычынна-выніковых ланцугоў і не выдае пэўную сваю думку як апошнюю інстанцыю, гэтым заклікаючы чытача да сумоўя, самастойнага думання, уцягвае ў працэс сутворчасці...

Выявіўшыся ў 1990-я як флагман інтэлектуальнай паэзіі, А. Разанаў не замкнуўся на скразным інтэлектуалізме, ствараючы як у традыцыйным з фармальнага гледзішча рэчышчы (сілаба-танічныя паэмы пачатку 1990-х гадоў), гэтак і ў межах сваіх эксперыментальных жанраў закранаючы надзённую праблематыку (напрыклад, у такіх версэтах, як «Прэзідэнт», «Кладкі», «Sumus ne simus» і пункцірах сярэдзіны 1990-х).

Шматграннасць творчых набыткаў А. Разанава абумовіла нечаканы вынік пры апытанні дзеячоў беларускай культуры газетай «Наша Ніва», калі большасць рэспандэнтаў сярод літаратараў, вартых звання Народны пісьменнік, назвала А. Разанава.

Тэндэнцыя да лексічнай мінімізацыі паэтычнага тэкста адначасова з імкненнем да гранічнай кандэнсацыі думкі, павелічэнне ступені празаічнасці поруч з вынаходніцтвам новых вобразна-выяўленчых прыёмаў і сродкаў выразнасці, што праяўляецца ў пункцірах, квантэмах, версэтах і вершакіазах А. Разанава, з'яўляюцца дамінантнымі ў развіцці сучаснай беларускай паэзіі, аблічча якой сфармавалася пад заўважным уплывам творчасці паэта (зноў перапрашаю за акадэмізм).

Вось далёка няпоўны пералік аўтараў, што працуюць ці працавалі ў адным жанрава-тэматычным полі з А. Разанавым: Ігар Бабкоў, Анатоль Сыс, Адам Глобус, Алег Мінкін, Алесь Аркуш, Ларыса Раманава, Віктар Слінка, Юрась Пацюпа, Міхась Баярын...

Увайшоўшы ў беларускую культурную прастору і сцвердзіўшыся ў ёй як яркі наватар, А. Разанаў на сёння з поўным

правам можа называцца пачыналь-нікам пэўнай паэтычнай школы, што арыентуецца найперш на метафізічны досвед, погляд унутр сябе і праз гэта асэнсоўвае рэчаіснасць.

Асобнай «тэмай для дысертацыі» ёсць шырокая перакладацкая дзейнасць А. Разанава, а таксама блізкая да яе праца па адаптаванні старабеларускай літаратурнай спадчыны — твораў К. Тураўскага, Ф. Скарыны, С. Буднага, В. Цяпінскага, І. Пацея, М. Сматрыцкага, Л. Сапегі і інш. Гэтыя ўзнаўленні-ператлумачванні А. Разанава могуць разглядацца як самастойны аўтарскі жанр.

Творы А. Разанава перакладзены больш як на 20 моў свету, што якасна пашырае беларускі літаратурны кантэкст. Ствараючы тэксты ад пачатку па-нямецку і па-літоўску, паэт нават здолеў увайсці ў моўныя стыхіі іншых нацый і застацца верным свайму прыняццю: заўсёды рухацца далей, ведучы жывы дыялог з рэаліямі сённяшняга дня, бо «паэзія мае справу з рэчаіснасцю ва ўсім яе маштабе», і той, хто адначасна пачуваецца шляхам і «тым, хто па ім ідзе», у каго няма загадзя падрыхтаваных адказаў і фармулёвак, магчыма, найперш і варты звання паэта — даследніка рэчаіснасці, які, даследуючы, адначасна і трансфармуе яе.

«І ляціць нацянькі страла, вынікаючы безупынна з сябе самое, вызваляючыся ад сябе самое, каб, зрэшты, зрабіцца палётам самім».

У СНЕГА ПОЗІРК МАІХ НАДЗЕЙ

Алесь РАЗАНАЎ (5.12.1947—26.08.2021)

Снег

*Такое маўчанне ў снезе,
такая далеч,
такая бель —
што замірае душа:
не ўмее яна яшчэ быць такою.*

*Штае шорсткая асака.
Сінеюць самотныя лозы.
У вёсцы запальваюць агні.*


*У снега позірк маіх надзей,
у снега маіх летуценняў голас.
Снег, ты з басконнасці?
ты з дасканаласці?
ты са скону?*

*Усё, што буяла, цвіло, красавала,
Усё, што стала мінулым,
Усё, што вярнуцца назад не можа, —
Вярнулася ў белы снег.*

*У наваколлі яшчэ адно наваколле,
У адвячорку яшчэ адзін адвячорак,
У долі яшчэ адна доля: снег.
Свет спавядаецца перад снегам.
Кранаю далонню снег.*

Маланка

*Тады, калі я ўвайшоў у бажніцу і,
зачыніўшы дзверы, стаў гутарыць
з небам, з неба раптоўна
ўпала маланка і раскалола
бажніцу надвое.
Людзі, якія прыйшлі на святанні,
адбудавалі з адной яе палавіны
бажніцу святання, а людзі,
якія прыйшлі на змярканні,
адбудавалі з другой палавіны
бажніцу змяркання.
— Хадзі да нас, —
заклікаюць мяне адны, —
гэта ж твая бажніца:*



Dora gsu.by

*ты зноў тут зможаш казаць
свае словы да неба...
— Хадзі да нас, —
пераймаюць мяне другія, —
гэта твая бажніца:
ты зноўку тут зможаш слухаць,
што кажа неба...
А я ўсё стаю на тым самым месцы,
здранцель, уражаны, праяснёны,
не маючы мовы, каб гаварыць, —
з маланкаю ў сэрцы.*

Апора

*Нам няма на што абaperціся.
Крышталі пэўнасці, на якія мы
ўскладалі такія вялікія спадзяванні,
нечакана пераўтвараюцца ў ластавак
і шпакоў і імкліва адлятаюць ад нас.
У вырай, — збянтэжана разводзім
мы рукамі.
І мы нічога не можам зрабіць
з гэтым неспасціжным выраем,
не можам яму запырачыць.
Мы жывём у свеце, дзе вечар
змяняецца раницай, вясна —
восенню, жыццё — смерцю,
дзе час рухаецца ў адзін бок,
дзе адзіная адвечна ўстойлівая апора —
гэта страчванне яе:
в ы р а й.*

На гэтай зямлі

*Хто пытаецца ў мяне дарогу на ўсход,
Хто — дарогу на захад...
Нібы раздарожжа, я паказваю ўсім,
Куды ісці, а сам застаюся на месцы —
на гэтай зямлі, пад гэтым небам,
занадта лёгкі для глыбіні,
занадта цяжкі для вышыні,
занадта цэласны, каб падавацца
ў які-небудзь бок...
Вось мая левая рука, вось — правая...
Я кладу зерне ў дол —
і яно вырастае ў дрэва:
на адной галіне ў яго сонца,
на другой — месяц,
рознагалосыя птушкі з усіх канцоў
свету спяваюць на ім свае песні
і ладзяць гнёзды...
Тут мой захад, і тут — усход.*

Бязмежжа

*Палову жыцця падаюся ў свет,
палову — варочаюся са свету,
палову жыцця пішу на дарозе
свае імёны,
палову — закрэсліваю напісанае,
палову жыцця расту ад зямлі,
палову —
расту з зямлёю:
і ўсё менш ува мне мяне,
і ўсё больш
бязмежжа.*

Функцыя



Алесь ПАПЛАЎСКІ

Сустрэліся мы з ім у цягніку, праз шмат гадоў. Не думаю, што гэтая сустрэча была выпадковай. Верагодна, ён шукаў мяне. Ва ўсякім разе, да мяне даходзілі чуткі ад нашых агульных знаёмых, што ён цікавіцца маім жыццём. Не разумею волькі, навошта я быў патрэбны яму?..

Ён амаль не змяніўся за гэтыя гады. Тыя ж выпучаныя савіныя вочы, той жа крывы жывёльны ашчэр, — усё гэта было мне знаёма яшчэ з дзяцінства. Сустрэнь яго я на вуліцы, бяспрэчна, паспрабаваў бы прайсці незаўважаным, адварнуўся б, перайшоў бы на супрацьлеглы бок, ды ўсё што заўгодна, абы толькі не глядзець у гэтыя поўныя тупога жаху вочы. Але тут, у гэтым цесным купэ на дваі, нічога падобнага я дазволіць сабе не мог і змушаны быў пакорліва прыняць кінуты лёсам выклік.

Я ехаў у чарговую службовую камандзіроўку ў адзін з аддаленых абласных цэнтраў. Звычайна ў такіх выпадках лепшым сродкам транспарту для мяне быў мой прыватны старэнкі «Гольфік». Але ён ужо некалькі тыдняў знаходзіўся на тэхаслужбоўванні. І мне нічога не засталося іншага, акрамя як памянаць яго звяжонку раскошу на гэты замызганы спальны тапчан у пракуранным дзьвельцягніку. Спыняўся ён ля кожнага слупа, на кожнай станцыі, але падыходзіў мне тым, што быў начным.

— Замовіш пасцель і завалішся спаць, — сцвяжвала мяне жонка, збіраючы ў дарогу. — А раніца будзеш на месцы.

Ён падсеў да мяне праз некалькі прыпынкаў. Згледзеўшы яго ў дзвях, я не паверыў сваім вачам. Што-што, а аб такім суседзе я дакладна не марыў. Ён кінуў бесцярпмонна на вольную паліцу залпечнік і павітаўся. Я моўчкі кінуў у адказ. Ноч абяцала быць цікавай.

Мы былі з ім аднагодкамі і вучыліся ў адной школе. Прызнацца, я тады ўжо пабойваўся яго і ўпотаі ненавідзеў. І калі ў трэцім класе яго пакінулі на другі год, я нават узрадаваўся, але гэтак непрацяглае і ўскоснае расстанне толькі пагоршыла нашы адносіны. Відаць, ён адчуў маю пагарду да сябе і таму яшчэ з большай стараннасцю стаў праяўляць увагу да мяне. Вучыўся ён дрэнна. Трымаўся адасоблена. Усё, у чым ён добра спрактыкаваўся, гэта ва ўменні біцца. Не ведаю, з якіх меркаванняў, але ў свае сябры з усяго класа ён абраў менавіта мяне. Я ж з ім сябраваць не збіраўся, і калі заявіў яму пра гэта прама, ён шчыра здзівіўся. Па-першае, ён не прывык да таго, каб яму прырэчылі, а па-другое, сябраваць з ім для пераважнай большасці аднакласнікаў было за гонар. Негалосна ён трымаў у папарадкаванні ўвесь клас, і дзеля сакайтанскага жыцця гэтая большасць гатова была ахвяраваць шмат чым. Ніхто не хацеў псаваць з ім адносіны, таму дагаджалі як маглі: выконвалі за яго хатнія заданні, насілі партфель, падкармлівалі рознымі прысмакамі. Мая ж абыякавасць злавала яго і падштурхоўвала на

неадекватныя ўчынкi. Мы былі з ім рознымі людзьмі і па характары, і па захапленнях. Я любіў музыку і літаратуру. Шмат чытаў. Яго цікавілі зусім іншыя рэчы. Думаю, мне было б сумна і нецікава з ім, таму я стараўся трымацца ад яго на адлегласці. Страціўшы ўсюкую надзею дамовіцца са мной мірна, ён вырашыў схіліць мяне да сяброўства з дапамогай сілы. І воль аднойчы, сустрэўшы на паўдарозе, калі я вяртаўся са школы дадому, ён стаў адкрыта пагражаць мне. Збіты з панталыку, спалоханы, я агледзеўся вакол у надзеі ўбачыць хоць каго-небудзь, хто б абараніў мяне. Аднак вуліца была пустэльнай, і чакаць дапамогі было ніяк. Я зрабіў крок убок, у спробе абыйсці яго, аднак ён перагарадзіў мне дарогу.

— Адно з двух: або ты станеш маім сябрам, або я цябе прыкончу прама тут, — прыгрозіў ён. І я сапраўды ўбачыў у яго руках складны кішэнны нож.

Падумаючы на мяне руку, ён, мабыць, разлічваў на маю ўнутраную безгрунтоўнасць і слабасць і, натуральна, не чакаў ад мяне ў адказ ніякіх рашучых дзеянняў. Для яго я быў слабаком, і, верагодна, ён хацеў яшчэ раз прадэманстраваць сваю перавагу і пыху. Бо мазгоў у яго галаве не было. Аднак ён пралічыўся. Не ведаю, што падштурхнула мяне на тую бойку. Магчыма, пачуццё страху, магчыма, нянавісць, а магчыма, безвыходнасць, але толькі не смеласць. Біцца я не ўмеў. І ўсё ж я пакалаціў яго ў той дзень. Па-дзіцячы, як змож. А ўвечары на спраўчкі да нас прыйшла яго маці. Ведаючы мае здольнасці, бацька не паверыў ёй, скептычна ўсмінуўся і не стаў мяне караць за мой учынак.

Адпомсціў ён мне нашмат пазней, пырнуў нажом у живот. Аднак рана аказалася не надта глыбокай і небяспечнай, і я не стаў падаваць заяву ў міліцыю. З таго часу мы з ім больш не бачыліся. Распавядалі, быццам бы ён паспеў за гэтыя гады некалькі разоў адседзець у турме за разбой. Таксама пагаворвалі, што ён неаднаразова ўдзельнічаў у якасці добраахвотніка ў розных гарацых кропках. Словам, зноў жа, на неправераных чутках, забіваць і здзекавацца з людзей для яго стала справай прафесійнай і звыклай. Воль толькі яго лёс мяне больш не цікавіў. Ва ўсякім разе, я так прымушаў сябе думаць. І воль праз шмат гадоў мы сустрэліся з ім у гэтым цягніку.

У дзверы пастукалі, і ў купэ зазірнула ўсмешлівая правадніца. — Гарбату будзеце? — пацікавілася яна. Я кінуў сцвярдзальна і паглядзеў на суседа. Той таксама кінуў у адказ. — Маўчанне зацягвалася. Трэба было пра нешта гаварыць, а я не ведаў, пра што. Я баяўся зірнуць нават у яго бок і, каб схаваць гэтую сваю разгубленасць, бессэнсоўна корпаўся ў залпечніку. Я адчуваў на сабе яго пільны, пагардлівы погляд, і мне здавалася, што ён бачыць мяне наскрозь, чытае мае думкі, як чытаюць адкрытую газету. І ад гэтай ягонай існай пранікліваці я адчуваў нейкую пакутлівую нязручнасць. Я не ведаў, што мне з гэтым рабіць.

— Есці будзем? — хаваючы раздражненне, спытаў я. — Я не супраць, — пагадзіўся ён і стаў выкладваць з залпечніка на стол ежу. — У мяне тут таксама тое-сёе ёсць.

Правадніца прынесла гарбату, і мы пачалі вярчаць. Я прадчуваў, што размова намачаецца сур'ёзная, і ўсяляк адцягваў яе. Па вялікім рахунку, мне не было аб чым з ім гаварыць. Хаця...

— Давай, пытай ужо, — пачаў ён размову першым. — Я таму і тут, каб расставіць усе кропкі над «і».

— Ты пра што? — прыкінуўся я, быццам бы не разумею яго.

— Пытай, пытай!

— Добра! Скажы тады, з якой мэтай ты пераследуеш мяне ўсё жыццё?

— Ну вось, бачыш, а ты казаў, што ў цябе няма да мяне пытанняў, — усмінуўся ён. І пасля непрацяглай паўзы адказаў: — Спачатку мне падалося, што ты і ёсць тое, патрэбнае мне, чаго я сам не маю. І я вырашыў, што наша сяброўства пойдзе нам толькі на карысць. Што ты напоўніш маё жыццё нейкім новым зместам, а я тваё. Аднак наглядзеўшыся на гэтае тваё дзямро ў іншых, я падумаў: а ці патрэбна яно мне, ці маё яно?.. Я не ўлічыў аднаго, што надыхаўся аднойчы гэтай атрутнай сумессю, мая сутнасць ужо назаўсёды стане атручанай ёю. І чым далей я стану жыць, тым цяжэй мне будзе выдыхаць гэтую атруту з сябе.

— Гэта так... На двух крэслах яшчэ нікому не ўдавалася ўседзець, — іранічна ўсмінуўся я.

— Але ўсё не так. І мне шмат чаго ёсць сказаць табе, — не звяртаючы ўвагі на мой сарказм, працягнуў ён.

— І што ты хацеў бы мне сказаць, калі не сакрэт? — пацікавіўся я. Па спіне прабеж казытлівы халадок.

— Нават не ведаю, — задумаўся ён. — Усё будзе залежаць ад таго, наколькі ты гатовы пачуць мяне. Адно толькі магу сказаць табе з упэўненасцю, што такія людзі, як ты, небяспечныя для грамадства. — Нічога сабе, — здзівіўся я і ўсмінуўся праз сілу. — І гэта ты кажаш мне... Цікава, чым жа мы небяспечныя?

— Вы занадта складаны і правільны. А жыццё — яно іншае. Жыццё нашмат прасцейшае, чым яно вам бачыцца.

— Магчыма, ты хацеў сказаць, што мы занадта справядлівыя? — удакладніў я на ўсялякі выпадак.

— Праўдзівыя, яны як і дурны, таксама шкодныя. Хочаш пагаварыць аб справядлівасці?

— Ну дык ты ж у нас спецыяліст па такіх пытаннях. Ці не праўда? — не хаваючы сваёй з'едлівасці, прамямліў я. — Да мяне даходзілі чуткі аб тваіх «праведных» місіях. Аднак жорсткасць і справядлівасць — рэчы несумяшчальныя. Справядлівасць усталёўваецца з дапамогай законаў, а не з дапамогай сілы. Ты ж, даказваючы сваю правату, заўсёды ўжываў сілу.

— У жыцці па-рознаму бывае, — не пагадзіўся ён. — Закон — гэта таксама насілле. Але я хацеў бы сказаць пра іншае. У грамадстве заўсёды знойдуцца тыя, якім не да законаў. І размаўляць з імі даводзіцца на іх мове. Іншай яны проста не разумеюць. А таму страх — гэта тое адзінае, з дапамогай чаго можна трымаць людзей пад кантролем. Страх — гэта і ёсць закон. Пазбаў закон ад пачуцця страху, і закон перастае дзейнічаць. Прышчыкнеш вас за справу, а ў адказ чуеш воль гэты ваш дзікі енкі пра нібыта неапраўданыя насілле і жорсткасць. Воль толькі ці такія яны неапраўданыя, гэта яшчэ пытанне. І лемантуюць, як правіла, гучней за ўсіх тыя, каму трэба заткнуцца, каго гэта ўвогуле не тычыцца.

— Не ўсё так адназначна, — паспрабаваў я не пагадзіцца з ім. — Воль-воль!.. Гэтая песня мне таксама знаёмая. Шукаць апраўданне ўсяму вы майстры. І калі я чую



Фота АА

гэтае ваша «не ўсё так адназначна», мяне падмывае жаданне набіць вам морду. Гаварыць з вамі далей няма аб чым, — узмацняючы голас, сказаў ён. — Мы, маўляў, не вы. Мы — іншыя. Ды не, дулю вам!.. Вы такія ж вырадкі, як і ўсе. Проста ківаць яшчэ не пахіснуўся ў ваш бок. Проста падзеі не закранулі вас непасрэдна. Брахлівыя пачвары!.. Чалавек сам сябе ператварае ў быдла.

— Гэта глядзячы хто, — не пагадзіўся я з ім.

— Усе людзі аднолькавыя, — сказаў ён. — Чалавек — гэта функцыя. Адзін здольны рабіць адно, другі — іншае. У выніку — усё толькі на карысць.

— Сапраўдных людзей, якіх насамрэч можна назваць людзьмі, у свеце — адзінкі, — прамямліў я. — Можна, безумоўна, хаваць ад сябе сваю пачварнасць, як гэта робіш ты. У лепшым выпадку, можна не ведаць пра яе, але гэта не факт, што ты пухнаты.

— Гэта ты сапраўдны? Сустрэкаў я такіх «сапраўдных». Як толькі вас прышчэміш, дзямро ваша пачынае перці з вас з усіх шчылін. І гэтыя «функцыі» за мілую душу тады пачынаюць знішчаць сабе падобных. І нагода знаходзіцца, і апраўданне.

— Але менавіта ты, а не я, займаеш гэтым усё сваё свядомае жыццё. — абурэўся я.

— Ты памыляешся. Я займаюся іншым, — спыніў ён мяне. — Я ўсяго толькі абяззбройваю тых, хто збіраецца займацца гэтым. Такіх, як ты: абалівых, ашчадных, мурагелістых ублюдкаў. Усе нязручнасці ў свеце менавіта з-за вас.

— Я, у параўнанні з табой, не займаюся нічым супрацьзаконным. Ды і не збіраюся займацца, — ускіпеў я.

— Хто ведае!.. Хто ведае!..

У паветры павісла працяглая паўза. І мне стала неяк не па сабе ад гэтай недарэчнай, выпадковай цішыні. А можа, ад пачутага. Праз пэўны час, калі эмоцыі ўлягліся, я раптам адчуў сваю перавагу над ім, нейкую непорушную сваю правату. «Так заўсёды бывае, — мільганула крамоўная думка, — калі нехта ў тваім разуменні дрэнны, значыць, ты лепшы за яго, значыць, ты на баку дабрыні. Але чым жа ты лепшы за яго?.. Чым?.. Ды хоць бы тым, што ён ненавідзіць людзей, а я спрабую зразумець іх, прыняць іх такімі, якімі яны ёсць насамрэч... Не падманвай сябе. Ты ненавідзіш яго, і нават не хаваеш гэтага... Так, я ненавіджу яго, гэта праўда. Але такія, як ён, і не вартыя майёй павагі і любові?.. Ты супярэчыш сабе. Значыць, ты супярэчываеш толькі тым, хто ляяльны да цябе? А як жа тады: «Палюбі ворага свайго»? Ці здольны ты палюбіць свайго ворага? Не здольны... Тады заткніся і маўчы...»

Так, я хлусіў сабе. Я адчуваў: у яго словах, думках, настроі нешта ёсць блізкае мне па духу. Воль толькі што?.. У чым было гэтае наша з ім сваяцтва? Прызнайся, ці змог бы ты забіць яго? Ён цябе

запраста. А ты?.. Ці змог бы ты забіць, скажам, некага іншага, як гэта робіць ён, з ідэйных меркаванняў? Або ва ўгоду чымсьці вар'яцкім загадам?.. Ці, скажам, абараняючыся?.. Не ведаю! — варухнулася і памерла недзе глыбока ў падсвядомасці жахлівая думка. І ад гэтай абуральнай здрадлівай нявызначанасці мне захацелася заплакаць.

— Думаеш, што гвалт — гэта норма жыцця? — парушаючы зацягнутае маўчанне, пацікавіўся я.

— Думаю, што гвалт — гэта неад'емная частка нашай сутнасці.

— Але чаму? — паглядзеў я на яго здзіўлена.

— Таму, што большасць людзей пазбаўлена творчага патэнцыялу. Людзям прасцей прысвоіць сабе чужое, чым стварыць сваё. Людзі — круцілі. А хто махляр, у таго і пуга. Адны ствараюць, іншыя разбураюць. Так было заўсёды. Гэта ў прыродзе нашай.

— Выходзіць, што гэта наша прырода, нашая сутнасць угатавала нам такую пастку? — усмінуўся я праз сілу, імкнучыся змякчыць напружанне, якое ўзнікла ў часе гэтага бессэнсоўнага дыялогу. — Атрымліваецца, гэта патавая сітуацыя?

— Не, гэта не патавая сітуацыя, — запярэчыў ён. — Проста ў масе сваёй натоўп неадукаваны і наіўны. Шчасце дурня ў тым, што ён не ведае, што ён дурень, інакш бы ён не змог жыць з гэтым. Ведаеш, у чым нашыя з табой падабенства і рознасць? Нас аб'ядноўвае тое, што мы з табой заўсёды знаходзімся ў меншасці. Але мы супрацьлеглыя полюсы. Мы — Інь і Янь, калі хочаш. Я чалавек справы, а ты — дэмагог. Людзі імкнучыся да стабільнасці і сытасці. Іх цікавіць вынік, а не тваё «бла-бла-бла». Запомні, генератараў ідэй заўсёды ненавідзелі. Людзі думалі, што ўсе беды ад іх. Вы несяце ў жыццё смуту і хаос. За гэта вас знішчалі, вешалі, палілі, распіналі... І камусьці трэба было выконваць гэтую праведную працу. Менавіта для гэтай працы патрэбныя такія людзі, як я. Мае паслугі будуць запатрабаваныя заўсёды і любой уладай. Такія, як ты — ахвяры. А ахвяр ненавідзяць. А мы — героі.

— Навошта ты прышоў сюды? — губляючы самавалоданне, спытаў я.

— Каб расквітацца з табой... Хтосьці трос мяне за плячо. Я адкрыў вочы, не разумеючы, дзе знаходжуся.

— Пад'ём! Пад'язджаем!.. — сказала правадніца і выйшла з купэ. Я паглядзеў на суседнюю паліцу. Яна была пустая.

— Гэй!.. Стойце!.. Пачакайце!.. — дагнаў я правадніцу ў калідоры. — На якой станцыі выйшаў мой сусед?

— Які сусед? — перапытала яна. — Вы былі адзін у купэ.

— Адзін?..

Цягнік прыбываў на канцавую станцыю. І мне здалося раптам, што я пакідаю не яго, а будынак нейкага сярэднявечнага тэатра, на сцэне якога толькі што разыгрывалася жахлівая трагедыя, галоўным персанажам якой быў я. Я быў адначасова і на сцэне, і ў зале. Я разглядаў сябе зблізка і здаваўся, як яны глядзяць сабе за гэтую сваю недасканалую генетычную самасць. Хацелася як мага хутчэй растварыцца ў безаблічным гарадскім натоўпе. Стаць такім жа абыякавым, невука і незаўважным, як усе. Я пільна ўглядаўся ў твары незнаёмых мне людзей і шукаў сярэд іх яго. Я нават не падзраваў, што шукаю насамрэч не яго, а сябе ўчорашняга — таго, ад якога толькі што паспрабаваў адрачыся...

Знак сякеры



Марыя ВАЙЦЯШОНАК

кім быў камень
дагэтуль
магу запэўніць
ён быў чалавекам
здроздзілі якому
рукі не падняць
каб перахрысціцца

Пазней за сароку

засявала
палола
падбірала
перад зімой
увесь час на каленьках
каб балючую спіну
не строніць
як дзіцяці
як маленькай у калысцы
перабірала зямлю
рукамі
перасцілала ёй лета на восень
зіма паднімала мяне пад пашкі
ставіла на ногі
сарока беласнежнай грудкай
ціснулася да жылля
раней за мяне
да хаты прылятала

Радзіма

пакінуць Радзіму
што ў час ледаходу
саслізнуць з крыгі
паратунак адзіны
ільдзіна

апошняя лістова
ў садзе
на ветры пляскала ў ладкі
пад апладысменты
сыходжу да вясны

убачыўшы колер юлёвы
яго выпіваю вачыма
як пчала
нектар з кветкі

Белае пёрка

лебедзі на маё поле
прыляцелі
белае пёрка
першага снегу

іду асцярожна
свежая ралля
ніводнага следу
мой крок
мой след першы
як у дзяцінстве
і дзіўлюся
з самой сябе
і цешуся

Шчасце

выпадкова ў рукі
трапіў ліст паперы
спісаны маёй рукою
расхвалявалася
быццам гэта старажытная знаходка
нешта каштоўнае
а гэтая самая галоўная
сведка

майго жыцця шчаслівага
калі я магла бачыць
гэты жорсткі
дзікі
і боскі свет

у агародзе
ў садзе
ўвесь дождж
сабрала
ручаём бегла
да ганка

раніцай прачнуцца
як пупышкай на родавым дрэве
развіхнуцца
забыцца на крыўды
зрады
о, гэтая ранішня радасць!

Званы

лета
спёка
мне зум пчалы
як зык трывогі
як напамінак
пра небяспеку ў свеце

рэха ў замішлым лесе
чый гэты голас?
мяне кліча
як зманліваю шэрую зязюлю
мой стары пакінуты сад

Дзічка

прарэджвалі дзікую
маладую яблыньку ў садзе
сякераю ачышчалі
сучча-ламачча
кожная галінка
пругка напята
секлі на паленцы
пятакка каленца
бы дрэва ў лес
збегчы збіралася

Мая ўпраўка

Рознакаляровыя промні сонца
ахапкамі на зіму зносіла
спелы сланечнік
выбіралі птушкі

бывае дзень
калі ніхто ў садзе
не азавецца
і раптам
усходняга маку галоўка
ўспыхне ля самых ног
мы не бачыліся
цэлы год

Навальніца

дом мой скрануўся з месца
хацелася ўстаць
паглядзець ў акно
дзе мы гэты ёсць?

Бягучая з сабакам

як злодзей
схавала пад палу
сваё сэрца
каб розум не страціць
мы адлучыліся
з сабакам
ад натоўпу
ад людзей
ад табуна
ноччу
кладземся спаць
на зямлі



Фота: romnim.com

дзе спыніўся
наш след
мы не адчуваем сябе зямлямі
бягучая з сабакам
ад вайны

Сем прытопаў

лесвіца ў доме
уверх уніз
толькі пасталеўшы
даведалася
палічыла колькі сходак
яны запаволілі
мой крок
ах!
сем прытопаў

Поле

абы толькі ўбачыла
зрокам
ляту над ім нізка
і ў гэты імгненне
не маю
ні назвы
ні наймення
не завіце мяне да сябе

раніцай
адчыніўшы дзверы
ўбачыла на ганку
пёрка птушынае
нарэшце
мне не эСЭМэСка а ліст
уведамлялася
што вярнулася з выраю
ліст з-пад цёплага крыла

Дамоў

статак коз
з пашы вяртаецца
ідуць шчыльна
капыток да капытка
і не наважаныя на вярхоўку
галоўкі прыўзнятыя
бы на глыбокай плыні
кожны вечар
будзіць ува мне
самую жалосную ноту
ад самага пачатку майго веку
праз усё жыццё
дамоў!
І яшчэ раз дамоў!
У Грыдзькі

Рэха вясны

насення поўная жменя
кожнае ў шалупайцы
знутры зашчапіўшыся
зярнюк ведае свой колер
імя сваё
сланечнік заву
не адзываецца
маўчыць
шкадую класці
ў сцюдзёную зямлю
думаю падгадаваць
на сподак
у вільготную пялюшку

завіхнула
пакуль не расічэпіцца шалупінка
не высунецца белая ножка карэньчыка...
расчыняю вокны і дзверы
ўвесь час выдаецца
што нехта кліча
а гэтая рэха вясны

Знак сякеры

пасля працы ў садзе
дамоў вярнулася
здымаючы на ганку
боты-гумовікі
абапёрлася на зрэз бервяна
на далоні смала!
чую водар лесу
рана яшчэ жывая, крывавіць
колькі дому гадоў?
час не лечыць

Палон

хваля за хваляй
крок няроўны
быццам толькі што
пачуўшы музыку
сышліся збегліся
хвіліну назад
сашчапіліся
мужчынскі танец сіртакі?!
Плячо ў плячо
і не адразу заўважыш
што яны падтрымліваюць
адзін аднаго
як на крыжы
загадзя дамовіўшыся
быць разам
ідуць шчыльна
ў рытме марской хвалі
з пенай на вуснах
яны вырашылі памерці
не ў баі
і не героямі
іх зямля
сама зямля разварнула
па вясне дамоў
ішлі хваляй
не спадзеючыся на спагаду
магчыма толькі ганьба
ці трыбунал
але жыць!
гэтая смага
зберагчы сваё цела
сваё імя
сваё семя
яны ішлі ўпарта
ішлі ў палон
жыцця жорсткага зманлівага
але жыць!
я прайшла разам з імі
некалькі крокаў
знявераная
нахільная да самай зямлі
і шчасліва
бо ніколі не трымала злосці
на сваіх вінавайцаў
няпомсліва
кожны з гэтых мужчын
проста выстраліў уверх
і адкінуў зброю ўбок

На незахмуранай вяршыні

Леанід ГАЛУБОВІЧ

Некалі быў у Алены Васілевіч артыкул амаль з такой назвай пра «Хаджы-Мурата» Льва Талстога. Ён мне запомніўся. І напраўду, калі ўздываешся на вяршыню чалавечага, а тым больш творчага веку, на свой Манблан ці Эверэст, то найперш раздумваешся не над тымі цяжкасцямі і стратамі, што паўставалі пры пад’ёме, а над плёнам і вартасцю ўсяго свайго шляху.

Ёсць людзі, схільныя да ўяўлення значнасці сваіх набыткаў, спісваючы грахі і няўдачы на выпадковасць ды непазбежнасць, а ёсць тыя, хто ставіцца да нажытага і перажытага даволі крытычна. Думаю, Алена Сямёнаўна Васілевіч менавіта з такіх. Вядома, яна добра разумела і холадна ўсведамляла сваю амаль здзейсненую планіду, яе перыяды росквіту і ўзлёту, як і часы завядання і бяскрылай стомленасці.

Нарадзілася вядомая пісьменніца 22 снежня 1922 года пры Слуцку, у вёсцы Ліпнікі, але яшчэ ў малалействе пазбавілася родных бацькоў з прычыны іх заўчаснай смерці і гадалася непадалёк у сваіх родзічаў. Няхай і ў любімых дзядзькоў-цёткаў, а ўсё ж не ў мамы і таты. Гэта быў першы экзамен жыцця, гартаванне характару і паводзін у чалавечым грамадстве. Ведаючы Слуцчыну як своеасаблівы гістарычны «анклаў нацдэмаўшчыны», не трэба гадаць, што пасля сямігодкі юная Алёна абрала для сябе беларускую філалогію — адпачатку ў мясцовым педагагічным вучылішчы, пасля — у Рагачоўскім настаўніцкім інстытуце. (Падчас вайны служыла ў бібліятэцы шпітэля і як вольнааёмная пісарам у вайскавай часці.) А ў 1944 годзе была прынятая на філалагічны факультэт БДУ. Працавала ў кніжнай рэдакцыі выдавецтва «Курская правда», а пасля пераезду ў Мінск (1950) — загадчыцай аддзела культуры папулярнага тады і шматтыражнага часопіса «Работніца і сяланка». З 1972 года загадвала рэдакцыяй літаратуры для школьнікаў у выдавецтве «Мастацкая літаратура», а з 1980-га тры гады аддала службе ў рэдакцыі выдавецтва «Юнацтва»...

Напісала шмат кніг прозы і эсэістыкі. Лаўрэат Дзяржаўнай прэміі (1976). Заслужаны работнік культуры (1977).

Вось і ўсё. Лічы, у нейкіх дзесяціх радках змясцілася біяграфія шырока вядомай пісьменніцы. Аднак неафіцыйны лёс яе куды шырэйшы і не так гладка вымашчаны. Да часу літаратурнага прызнання былі складаныя і доўгія пробы пяра, прыцярэння і абжывання ў літаратуры, замужства, сям’я, дзеці, мітрэнгі, нервы... Памерла гадоў любімая дачка Наташа, і сын Уладзімір (вядомы навуковец-фалькларыст) прытуліў яе годную старасць. І калі ёй яшчэ маглося, яна гатовая была табе, на тры дзесяткі гадоў малодшаму, падтрымаць заняпалы дух у тэлефоннай размове — і жывой гутаркай, і класічным досведам, і працудым словам. Сама ж пры дакучлівым роспыце адгаворвалася кароткай ясенінскай цытатай, — маўляў, што казаць, калі ўжо «скоро мне в дарогу брэнныя пожитки собирать»...

Алена Васілевіч пачалася з Ганькі. Гэта значыць, з сябе. Напісанне вядомай тэтралогіі «Пачакай, затрымайся...» вызначыла і назаўжды ўпісала яе як творцу ў гістарычныя аналы нашай нацыянальнай літаратуры. Вядома, пад высокім небам усё адносна, і ўсё ж... Яна сама, зведаўшы сіроцтва з самага маленства, нарэшце сталася «сурагатнай мамай» для многіх беларускіх дзяцей,



Алена Васілевіч, Уладзімір Васілевіч і Леанід Галубовіч. 2017 г.

якім сёння за сорок і больш... Менавіта пераважная большасць людзей гэтага ўзросту часцей за ўсё скажа вам, што па сваім жаданні ў юнацтве чыталі, найперш, Янку Маўра, Алену Васілевіч ды Івана Шамякіна...

Таму Алене Сямёнаўне як бы было чым ганарыцца, ды не ставала ахвоты і нагоды. І не толькі з-за старасці ды хваробы, але і з-за неспадзнення з цяперашнім часам... Надта ж ён барабанны, недаверліва-хлуслівы і прагматычны... Але — што, ранейшы быў інакшым, ці проста мы самі былі іншымі? Маладзейшымі, здаравейшымі, прагнымі да неспазнанага і спакулівага... Якраз такімі, як і сённяшняе маладое пакаленне. Толькі са сваімі, характэрнымі для свайго часу, прыбамбасамі. Лепш, чым Эклезіяст, ніхто не скажа: «няма нічога новага пад сонцам». Застаюцца адно выпактаваныя ў часе матэрыяльныя, мастацкія і духоўныя вартасці.

Колькі памятаў Алену Сямёнаўну, ніколі не было ў ёй і знаку высакамернасці альбо пагарды. Прыроднае натуральнасць, інтэлігентная вытанчанасць, жаночая статнасць і высокая чалавечая годнасць вылучалі, але не выстароньвалі яе сярод людства ці то ў вялікім гурце, ці то тет-а-тет. Пры любых адносінах з ёй не ўзнікала той напружанасці, якая прыхалоджвае і аддалае. На разгайданыя хвалі нераспазнанасці адразу выкідвалася выратавальнае кола цытатнай літаратурнай класікі: а памятаеце — у Коласа, Пушкіна, Буніна, Талстога, Стральцова?! Да таго ж яна заўсёды была ў курсе самых свежых літаратурных навін, рэгулярна чытала (пакуль дазваляў зрок) нашы незалежныя выданні. Перажывала, хвалілася...

Прачытаўшы мой чарговы агляд «Дзеяслова» ў «Літаратурнай Беларусі», тэлефанавала і заўжды перапытвала, а ці сапраўды вярта ахвяраваць вачыма і часам дзеля твораў таго ці іншага аўтара, якіх я вылучаў у сваім опусе сярод іншых... І чытала, і дзялілася ўражаннямі.

Я напачатку вельмі здзіўляўся гэтай яе чэпкай памяці і паслядоўнай інтэлігенцкай натуре. А пасля вызначыў, што ўсе гэтыя якасці ёй вельмі пасуюць, «да твару», як кажуць, бо характарызуюць яе як жанчыну і чалавека, а не разлічаныя на паказную ўвагу і захапленне пэўнага суб’яднага.

Як чалавек класічнай загартоўкі (яшчэ б, сам Якуб Колас быў яе настаўнікам і апекуном на першых літаратурных прыступках), Алена Сямёнаўна вельмі насцярожана ставілася да ўсякіх новых фармалістычных літаратурных павеваў,

але і сярод адвеенай паловы не прамінала заўважыць і здаровае зерне, калі яно там апыналася. Не часта, але бывала.

Між іншым, у 70 — 80-я гады не раз публічна ў друку падтрымлівала адораных літаратараў, якія самі не мелі магчымасці і нахабства заявіць пра сябе. Як чалавек без комплексаў, скажу, што ў свай час адным з іх быў і я, колішні «прапашчы» выпівоха і калгасны электрык... Людзі, якія бывалі ў такіх сітуацыях, ведаюць, як дорага каштуе такая бескарыйная падтрымка.

На маю думку, шмат якія творы Алены Васілевіч унутрана напоўненыя вольна гэтай чалавечай спагадай і спробай зразумення, і ўсе героі яе лепшых твораў, па-талстоўска кажучы, «духаборцы» — простыя зямныя людзі, якім «баліць душа» і ўсё тое, што спараджае гэты боль. Шмат якія вобразы пісьменніцы настолькі натуральна выпісаныя, што чытач абсалютна ўпэўнены ў іх фізічным існаванні. Цяперашні літаратар дзеля сваіх герояў ужо гэтак не ахвяруе ўласнай душой, нервамі і высокай энергетыкай. Можна таму, што большасць сучасных «герояў» і не патрабуе таго, абыходзячыся халоднай рацыянальнай прагматыкай жыцця.

«Любить иных тяжелый крест». Алена Васілевіч любіла — і жывых людзей, і іх прагатыпаў, выпісаных ёй для літаратурнага жыцця...

Пра яе не надта каб шматомны, але важкі літаратурны плён пісалі многія адметныя крытыкі і калегі: А. Кулакоўскі, Л. Салавей, М. Барсток, Н. Пашкевіч, П. Пестрак, М. Стральцоў, У. Юрэвіч, А. Зарыцкі, Я. Крупенька, В. Макарэвіч, В. Жураўлёў, С. Александровіч, Р. Шкраба, Т. Шамякіна, Ю. Канэ, С. Лаўшук, У. Рубанаў, А. Сямёнава, В. Каваленка, Б. Бур’ян, Г. Шупенька, М. Тычына, С. Андрэюк, А. Разанаў, А. Федарэнка, Л. Рублеўская, Ц. Чарнякевіч... Пэўна не ўсіх згадаў, але і гэтых вядомых у нашай літаратуры людзей дастаткова, каб сказаць, што пісьменніца Алена Васілевіч «не самотная», бо чытача і ўвагу мела...

Хацелася б сёе-тое працытаваць з водгукаў некаторых згаданых літаратараў — ад старэйшых да самых маладых. Вось як вызначаў яе творчасць Барыс Бур’ян у прадмове да трохтомніка «выбраных твораў» (1982): «У кнігах А. Васілевіч прываблівае тое стрыманае, але выразнае замілаванне самім ніколі непаўторным жыццём, якое ўплечена ў істоту жаночага таленту наогул. Пісьменніца вітае ўсю складанасць і супярэчлівасць чалавечага лёсу, калі ён толькі сапраўды чалавечы і чалавечны. Яе гераіні не вельмі рэфлекторна, але ўсё

ж разважаюць аб хуткасці часу, які адбірае ў іх гадзіну, дзень, тыдзень, месяц, год за годам. І таму для мяне старонкі прозы А. Васілевіч — гэта, вобразна кажучы, пялёсткі прасветленай тугі. Не адчаю. Не распачы, не фатальнага песімізму, а менавіта тугі — ад жыццялюбства і радасці жыцця, такога па сутнасці мімалётнага».

А так пісала ў сваім артыкуле Ала Сямёнава (артыкул у часопісе «Крыніца» (1996)): «Пісьменніцу цікавіць аўра матэрыі, псіхафізічны стан, што адухаўляе наша быццё, стварае яго настрой, вызначае яго танальнасць. Калі выяўляюцца характары і адметнасці асобы, калі дэталі высвечваюць трагіфарсы, трагікамедыі, драмы нашага жыцця. І ў тым, мне здаецца, прывабнасць яе пяра. Пяра тонкага, лірычнага».

Ціхан Чарнякевіч («Маладосць», 2012): «Я еду ў электрычцы і чытаю Алену Васілевіч. <...> Ганька з Зялёнай Дубровы. Суцэльная музыка дзяцінства, высювая энцыклапедыя, дзе кожны раздзел на сваім месцы, незалежны ад патрабаванняў часу. Да дзяцей не чапляліся — што з іх возьмеш? Балазе, гаворка ішла пра мінулае. Прыкладна гэтаксама апраўдваўся і Якуб Колас са сваёй «Новай зямлёй». Маўляў, «адлюстраванне дарэвалюцыйнай рэчаіснасці», і ўсё тут. Тое ж з Аленай Васілевіч. <...> Новы свет (бясспрэчна, больш камфортны і лёгкі) непазбежна руйнуе стары. І планета Кастуся, і планета Ганькі знікаюць. Але мя ўдзячны іх аўтарам і героям, што яна, гэтая планета, была. І яна ёсць і будзе, пакуль ёсць «Новая зямля», «Пачакай, затрымайся...» і шмат іншых беларускіх кніг, без якіх гэтыя сенажаці і пусткі, што праплываюць зараз за вакном майго вагона, застануцца бяслонімі сведкамі ўласнага існавання. Цяпло чалавечага сэрца робіць іх часткай культуры».

Для тых, каго зацікавіць мажлівасць пазнаёміцца з творчасцю выдатнай пісьменніцы альбо прылучыць да яе гуманістычных твораў сваіх дзяцей, пералічу асноўныя выданні Алены Васілевіч: «Блізкія знаёмыя» (1954), «Падслухала сэрцам» (1960), «Калінавая рукавічка» (1963), «Пісар стравай часці» (1969), «Пачакай, затрымайся...» (1972), «Мыс Добрай Надзеі» (1977), «Шурка Рэмзікаў» (1985), «Люблю, хвалююся — жыву...» (1986), «Элегія» (1988), «Першая жонка нябожчыка» (2002), «Выбраныя творы» (залатая серыя «Беларускага Кнігазбора», 2010), «Горкі ліпавы мёд» («Школьная бібліятэка», 2011).

...Некалі ў «ЛіМе» свой артыкул пра Алену Васілевіч я закончыў вольна гэтымі яе словамі. Не грэх і паўтарыць іх, бо лепш не напішу:

«Кожны раз, калі я азіраюся ў тую, цяпер ужо даўнюю далячынь, кожны раз я пытаюся ў сябе: «Няўжо гэта там, за тым засмужаным ружовым туманам ранкам, жывой галінкай зелянееш ты сама? І гэта тваім босым нагам гэтак лёгкая хадзіць па зямлі, а загарэлым рукамі гэтак прагнецца дацягнуцца да ўсяго на свеце? І няўжо твая гэта песня звоніць і не ведае стому з ранку да вечара? І гэта ў цябе столькі шчырага даверу, хто б ні стрэўся табе на дарозе, хто б ні азваўся да цябе прыхільным словам?»

І цяпер, калі між нас лягла такая неабсяжная прастора часу і ўзросту, калі столькі камення лягло на той дарозе, якая нас развяла і раз’яднала, я пытаюся, дзівячыся і спадзеючыся:

— Тая даўняя з таго далёку Ты — гэта Я; і Я цяперашняя — гэта Ты таксама?

— І я заву цябе са смуткам і надзеяй адтуль, з тае раніцы:

— Пачакай, затрымайся...».

Апошняя старонка

Амаль ніколі Алена Васілевіч не захоўвала сваіх рукапісаў. Старонкі, перадрукаваныя бездакорнай машыністкай Янінай Шабуняй, з якой яна разам доўгі гады працавала ў часопісе «Работніца і сялянка» (толькі ёй прыносілі ўсё напісанае і Брыль, і Мележ) — гэтыя старонкі ішлі далей у рэдакцыі, у выдавецтвы. А самі рукапісы? Яны адразу ж без шкадавання рваліся на шматкі. Маўляў, навошта яшчэ і іх зберагаць? Каму яны патрэбныя? Таму — калі што і заставалася ў шуфлядах пісьмовага стала, дык хіба толькі выпадковае: нейкія занатоўкі для самой сябе, нейкія фрагменты з вычытанага ці пачутага. Да таго ж, мама неаднойчы казала: «Усё, што хацела надрукаваць — надрукавана».

З узростам яна выдатна разумела, што прыйшло новае пакаленне літаратараў, прыйшоў новы чытач. Адчувала, што ўсё асноўнае, чым поўнілася душа, выказана. Была ўжо напісана і шмат разоў перавыдадзена на розных мовах галоўная кніга жыцця — яе ўласнага жыцця, ад дзяцінства да сталасці, — «Пачакай, затрымайся...». Шчаслівы лёс быў у гэтай кнігі, на якую адразу адгукнуліся многія чытачы. «А што было далей?» — пыталіся яны. І пасля першай кнігі «Расці, Ганька!» нарадзілася наступная — «Доля знойдзе цябе». Але і на гэты раз зноў гучалі тыя ж пытанні: «Што далей было з Ганькай?». А Ганька расла. З'явілася трэцяя апавесць — «Новы свет». І пасля яе выхаду чытачам, якія сталі сябрамі гераіні, хацелася ведаць, што сталася з Ганькаю потым. Здаецца, ужо ні для каго не было сакрэтам, што жыццё Ганькі — гэта жыццё самой пісьменніцы. І, напэўна, менавіта таму заключную аўтабіяграфічную апавесць Алена Васілевіч пісала ўжо ад першай асобы.

Апошняя прыжыццёвае выданне тэтралогіі «Пачакай, затрымайся...» было дапоўнена напісанымі ў розныя гады апавяданнямі, у якіх праходзілі наступныя этапы жыцця Ганькі, а гэта значыць — самой Алены

Васілевіч (увогуле, усё напісанае ёю — не плады фантазіі, а адлюстраванні асабістага лёсу). З усмешкай мама казала: «Ну, цяпер застаецца напісаць толькі адзін раздзел — «Ганька памерла...».

І вось, праглядаючы назапашанае пісьмовым сталом пасля мацінага сыходу, убачыў я пажоўклы ад часу аркуш паперы, на якім было напісана: «Вяртанне», і падзагалавак — «Сон». Хутчэй за ўсё апісанае на знойдзенай старонцы сапраўды некалі саснілася маме. Гэтым сном яна паставіла канчатковую кропку ў сваёй творчасці. І ў сваім жыцці.

Уладзімір ВАСІЛЕВІЧ
14 лістапада 2022 г.

Вяртанне Сон

Алена ВАСІЛЕВІЧ

Першая стрэла мяне мама. Разагнулася і адной рукой апіралася на перакладзінку крыжа, другой — казырком — засланяла адвыклых ад святла вочы. Стаяла гэтак, узірлася і смутна пазнавала мяне і не пазнавала. А я пазнала яе адразу — нібыта яна толькі ўчора ці пазаўчора пайшла з нашае хаты. Толькі была яна не ў тым новым шэрым плаці, якое прасіла пашыць на смерць ёй цётку Яўгеніху, а як на даўняй, яшчэ дзясвайчай яе, фотакартцы, дзе яна стройная, у зграбнай доўгай шарсцяной спадніцы «са шчотачкай» на падоле і ў блузцы з брыжастым каўнерыкам і манжэтамі сядзела за маленькім сталікам, а на сталіку ляжала гронка бэзу. І на нагах у яе — на тым здымку — былі вузенькія туфлікі з банцікамі. Сядзела тоненькая, усмешлі-

вая і зусім маладая. І мяне тады яшчэ не было на свеце.

— Хто ж гэта, ніяк не пазнаю... — мама ніякавата ворушыць у руцэ сцяблінку агністай канюшыны — канюшынай і ландышамі ў гэту першалетнюю пару ўсыпаны ўсе могількі — і нібыта саромеецца, што ніяк не пазнае ў маім абліччы нешта ёй вельмі блізкае і знаёмае.

— Мамачка, гэта ж я...

— Няўжо ж гэта ты, дзетка?.. Я ж цябе зусім маленькую пакінула.

— Дык столькі ж гадоў мінула! У мяне ж самое дзеці ў гэтакім ужо ўзросце, як ты. А мае ўнукі таксама ўжо старэйшыя за мяне тую, якую ты пакінула.

— Не, дачушка, ні за што не пазнаю цябе...

— Дзіва што не пазнаеш. Цяпер яна ўжо ўсё роўна, як твая маці, а ты яе дачка.

Я азіраюся: з-за старога бярозы да нас з мамай ідзе мая стрыечная сястра Саша. Я гадавася ў яе, як памерла мама.



Рэдакцыя часопіса «Работніца і сялянка» (Алена Васілевіч — злева), сярэдзіна 1950-х.



Алена Васілевіч. 2009 г.

— Гэта і ты, галубка, выбра-лася ўжо сюды, да нас? — не цешыцца і не смуткуе — пытаецца Саша.

— Хіба ж не пара, Сашка?.. Вы ўсе тут ужо вунь калі сабраліся, а я ўсё адкладвала, цягнула...

— Невяліка ў нас тут уцеха, каб вельмі спяшацца сюды, — заўважае Саша, узіраючыся ў мяне.

— А ты не вельмі і змянілася з таго часу, як я цябе бачыла апошнім разам. Галаву толькі, як снегам, замяло...

— Як вам усім тут? — пытаюся я, усё яшчэ не маючы адвагі канчаткова пераступіць нябачную тую мяжу, за якую і я застануся ўжо з імі. Застануся назаўсёды.

— І праўда, дачушка, лепей бы ты не спяшалася да нас. У гэта наша маўчанне і змрок...

Я гляджу на сваю маму. Які пажоўклы ў яе позірк. З-пад жалобнага шаўковага шалю выбіваецца цёмная пасмачка валасоў. Мама такая яшчэ маладая... Апошні гарачы жывы боль пранізвае мае грудзі.

Няўжо калі і я пераступлю мяжу, якая ўсё яшчэ нас падзяляе, няўжо і мяне таксама абступіць толькі змрок і маўчанне?

І я ўсё запавольваю і запавольваю свой крок.

— Валодзя і Міша захочуць з табой пабачыцца, — кажа Саша.

Валодзя і Міша — Сашын гаспадар і швагер — займелі сабе тут кватэры зусім нядаўна. Ім, абодвум, наўрад ці такая жаданая тутэйшая дамоўка. У абодвух яшчэ хапала спраў за гэтай агароджай.

— Мішу каб хто якога чытан-ня ды навін з газет і тэлевізар прынес сюды. Яму без гэтага тут, сярод нас, як нікому іншаму, сумна, — кажа Саша.

А твайму Валодзю касу хіба ці каб граблі. Толькі ён некалі і абкошваў нас тут штолета. Абкошыць усё да травіначкі, зграбе, а пад восень зноў усё зелена, усё прыгожа...

Так яны гамоняць між сабою, мама і Саша — пра сваё тутэйшае, звычайнае, — у іх. Як мы пра сваё — па той бок, куды ў мяне ўжо няма зваротнай дарогі.

А тут шумяць старыя бярозы, у голлі бесклапотна перагукваюцца птушкі, і маўчаць, нема маўчаць сівыя пахільныя крыжы. І я вяртаюся сюды. Вяртаюся назаўсёды.



Алена Васілевіч на бацькаўшчыне сярод сялян (вёска Ліпнікі Слуцкага раёна, 1949). Фота з хатняга архіва.

Подых маланак



Аляксей БЕЛЫ

Не баяцца ніякіх трывог,
Раздражнёнасць хаваць ад сяброў...
Нада мной і са мной — толькі БОГ,
Што за справа мне да дактароў?
І нашто мне сцяжынка ў палях,
Калі Ён ужо вызначыў шлях...

Непрадкавальны подых маланак,
Так, нечакана, на ўсе нябёсы.
Кветкі здзіэюць альбо завянуць,
Сябра зірне нязвыкла і коса.
Не давадзе да фінала фразы,
Ці абарве амаль на паўслове...
Што ты з іх возьмеш, з усіх, адразу...
(Як гэта будзе — на пальцах ці мове?)
...Слоў не знаходзіцца цёплых і шчырых,
Страчана ўсё. Бо згубілася вера...
Птушкі ізноў збіраюцца ў вырай,
Гэта пры тым, што за вокнамі чэрвень...
Зноў застаецца чыстай папера.

А хацелася...

Ні ў лесе глухім, ні ў полі,
Не сплюшчвай ніколі вочы.
Ні з кім не дзяліўся воляй,
Той, што даецца аднойчы.
Дзе да нябёс дымы?
Святаў тут менш, чым будняў...
Стомленыя дамы
Каля высахлах студняў.
Не пад жалезам дах —
Гонта ў чатыры скаты...
Хто і ў чым вінаваты:
Помнікі на кладах
Тут даражэй за хаты.
Ты тут каторы раз,
З кім сёння будуць рэі?...
Як мы марнуем час,
Бо бярэм «пра запас»,
Верым у латарэі...

З юнацкага

Зноў — праз куванне зязюлі
І паўз язмінавы вэлюм.
Лета мы не абмінулі,
Мы ў ім згубіцца паспелі.
Спеюць на ўлеску суніцы,
Важкія, быццам у садзе.
Дзядзька, гадоў так пад трыццаць,
Лодку пад вокнамі ладзіць.
Ціха ў матэлі і пуста,
Што нам да вёслаў і лодак.
П'ем і цалуемся. Глупства?
— Не, асалода.

Пасля навалніцы

Вецер нейкі сцяг палошча
Ненапружана.
Я нясу цябе праз плошчу,
Сонца, лужыны.
Пах лістоты, пах каленяў,
Тонкі шпіль сабора...
Сочыць правінцыйны Ленін
За ўсім з дакорам.

На Вялікдзень

Побач з роднай вёскай, ля вады,
Там, дзе ў ясны дзень блукае рэха,
Праўнукі крычаць на ўсеклады:
«Дзед і баба, мы да вас прыехалі!».
Слёзы зноў прабоўца з-пад павек,

І стрымаць іх ты не знойдзеш сілы.
Нас пятнаццаць, можа, чалавек
Сталі каля продкавых магілаў.
...Велікоднага пачатак дня,
Матылёк над першай кветкай б'ецца.
Помнікі цалуе малышня
І смяецца.

Караколу прыкладзі да вуха —
І адчуеш подых акіяна...
У заплечнік ўсё складзеш старанна.
Вецер зноў у ветразі і ў спіну,
Так бы слухаў гэты шум і слухаў...

А жанчына ў суме, што падмануць,
І ў самоце, што яе пакінуць...

Ні скептыцызму, ні тлуму, ні хцівасці
(Так усё добра зрабіла прырода)...
У пацалунках няма сарамлівасці,
У іх толькі бездань і асалода!
Можа, яшчэ — аб мінулым трывога
(Зрэшты, навошта пра гэта
нам думаць?)...
Стомленасць целаў — свайго і чужога —
Без адзіноты, адчаю і суму.
Твар той жанчыны —
бы ў храдным прытворы.
Кветкамі пахне, нібыта ў полі...
Робяць тут глупствы
і глупствы гавораць,
Але пачуці ўжо не адолець...

Чэрвень

Сюды не дайшоў прагрэс,
Не трэба скакаць, бы ў клубе.
Працяты сонейкам лес,
Зязюля, суніцы, лубін!

Ты сум свой сюды прынес
(Дзе зараз твае пагодкі?..).
А сосны — аж да нябёс,
Прасмоленыя, быццам лодкі.

Ды як параўнацца з соснамі,
Што памятаюць нас босымі?..

Памяць

Anyway the wind blows
(Не важна, адкуль падзьме вецер).

З кампазіцыі Queen Bohemian Rhapsody

Дрыжыць у тонкіх пальцах цыгарэта,
Альбо — «па паясочак» толькі — чарка...
І сумаваць аб страчанасці лета
Не варта...

Няважна — у Падстарыні ці пад Менскам,
Прасціны з шоўку ці чужыя клункі...
Якое ўсё ж жаданае шаленства —
Абдымкі ўсю ноч і пацалункі!
Як лёгка ў час такі забыць аб цноце,
Не баючыся ні агню, ні грому...
І проста «распранаюцца ў палёце»,
Дапамагаючы адно другому.
І цалаваць не ў шчочку, а старанна,
І ўсё, што ёсць, на хліпкі цвік павесіць...
І шчыра верыць — гэта апантанасць
Не скончыцца ні сёння, ні праз месяц.
...Гарыць начнік, але не бачна ценю,
І спадзяванне толькі на ўдачу,
І Неасэнсаванасць Прыцягнення
Нічым (ды і нашо?) не патлумачыць.
Няважна, дрэнны ты або харошы,
Ніхто не будзе ў гэтым разбірацца.
Хаваць настрой,
не прападаць без грошай...

Ты да Каханьня ў гэту ноч запрошаны,
Нібы табе і сёння толькі дваццаць.
...Упала знічка, і змарнела рэха...
Нікуды сёння ўжо не трэба ехаць!..

Ніколі не мог падумаць,
Што можа здарыцца гэтак:



Фота pikaivi.com

Зайздросічу Вашаму суму
Пра ўчора, кветкі і лета.
І ў сэрцы пануе страх
(Мы людзі з раўнін, не горцы).
А час — ён дажджом прапах,
Як нехта пазначыў з творцаў.
Што трэба табе — спакой?
Няўжо ў ім лёс чалавечы?
Лепш павязь з сінняй ракой
І флоксамі ў садзе нейчым.
...Гусей пралятае пара,
І нека інакш світае...
Знікае нехта «з радараў»,
І так яго не хапае!..

Успаміны

...Гэты сунічны,
падманлівы пах,
Шчырага лета аздоба...
Бацька трымае мяне на руках,
Мама, зазвычай, побач.
Поле мінулі і хутар прайшлі,
Вось і дарога ў лесе.
Пара ўздываецца
з цёплай зямлі,
Птушак удосталь і песень.
Дрэвы такія — няма ім цаны
(Як жа цяпер прымірыцца?):
Сосны, што з Першай
сусветнай вайны,
Елкі аж метраў пад трыццаць.
Дуб... Кажуць,
што ў ім жыве лесавік.
Зараснік — дзікія нетры...
Бацька нясе мяне!
Ён — франтавік,
Росту амаль што два метры!
Шляху ж нам —
пяць кіламетраў.
...Завяззю радуоць вёску сады,
Кветкі пры хатах.
Мне, можа, тры
ці чатыры гады.
Хораша так.
І — ніякай бяды.
Вопратка ў модзе ў вёсцы
з аўчын...

І я не маю пакуль што прычын
Быць хоць прад кім вінаватым!..

Некаму трэба Мацэста,
Некаму — дзікія горы...
З кімсьці, «пазбаўленым зместу»,
Зноў ні аб чым гаворыш.
Зрэшты, гэта ўжо звычка —
Час аддаваць дарозе.

Пляшка і электрычка...
У вокнах — дзяўчо на стозе.
Там жа, пры сене, вершнік
У кашулі стракатай...
Тут ты такі не першы
Ймчыш паўз іхнія хаты...
А на макаўцы лета
Птушак чуў галасы.
Рваў на вяршыні Чэгета
Кветкі рэдкай красы.
Чуў там і голас грому,
Што панавалі над гарамі.
Ды вярнуўся дадому...
Той букецік — у раме!
...Б'юць па рэйках калёсы
(Вечны PR з квадратам)...
Вызначыся з лёсам.
Праўда, ля іншых хатаў...

Прызльбрусе

Далёка і радзіма, і сям'я,
І лёд пад вечар
друзлы і нячысты...
На вышыні чатыры дзвесце я
Сустрэўся выпадкова
з альпіністам.
Мужчына год пад трыццаць,
можа, меў,
Быў нападнітку трошачкі,
магчыма.
І я спытацца ў яго пасмеў —
Якая ёсць
для радасці прычына?
На ўсе пытанні хлопец
даў адказ
(Так проста гэта
пры свайй Айчыне):
«Я сёння ўжо
ў сямідзясяты раз
Звадзіў турыстаў групу
на вяршыню!».
Яму было не сумна аднаму,
Уніз ішоў і нос свой
не тапырыў...
Як я зайздросціў
дзецюку таму
ў свае няпоўных
шэсцьдзесят чатыры...

Можа, яшчэ не позна
(Пэўна ж, калісьці трэба)
Проста пабыць сур'ёзным,
Проста пабыць цвярозым —
Не між зямлёй і небам!
Лёгка жыць, не адчайна,
Ведаць, што ў цане...
Інаму ўсё — звычайна.
Можа, пашчасціць і мне?..

Знаёмы незнаёмец

Да 95-годдзя Івана Бурсава

Тамара АЎСЯННІКАВА

Імёны многіх пісьменнікаў нам знаёмыя. Але... што мы ведаем пра іх? Часцей за ўсё можам абазначыць жанры, у якіх ён працаў. У лепшым выпадку — назваць кнігі або некалькі твораў. Іван Бурсаў аказаўся для мяне таксама знаёмым незнаёмцам. Яго імя я ведала са студэнцкіх гадоў, ведала як перакладчыка і паэта.

Зразумець творы паэта дапамагае знаёмства з умовамі, у якіх ён рос. Важную ролю адыгрываюць і здольнасці, што атрымлівае дзіця пры нараджэнні. Паэтычны талент у Бурсава ад маці і бабулі, мова якіх была насычана паказкамі. Ад іх будучы паэт чуў беларускія народныя песні і казкі.

Нарадзіўся Іван Бурсаў 19 снежня 1927 года ў горадзе Клімавічы Магілёўскай вобласці ў сям'і ваенаслужачага Цярэнція Фаміча Бурсава (1903 — 1986) і сялянкі Ганны Ігнацьеўны Івановай (1907 — 1999). Сямейнае жыццё бацькоў не заладзілася, і Ваня выхоўваўся ў дзядулі з бабуляй. Вялікі ўплыў на будучага паэта аказаў дзядуля, які ў 1937 годзе быў арыштаваны за рэлігійныя погляды і адпраўлены ў лагер, дзе і загінуў. У эсе «Фрэска» паэтуспамінае: «*Івану Ігнат Фёдаравіч, ветэран дзвюх войнаў — японскай і германскай, кавалер Георгіеўскага крыжа і двух медалёў, грамацей з чатырма класамі царкоўна-прыходскай школы, любіў услых чытаць Біблію і ведаў на памяць верш Фелікса Татчэўскага «Панскае ігрышча», якім пад вяслы настрой часта бавіў гасцей».*


Паэт лічыў сябе прыналежным да роду Івановых. У сям'і дзядулі Ігнація Фёдаравіча і бабулі Марыі Палікарпаўны Івановых было пяцёра дзяцей. Бацька Івана Бурсава пасля скасавання шлюбу змяніў імя Цярэнцію на Валянтэ. Прычына не высветлена. Бязбацькаўшчыну будучы паэт адчуваў востра. Калі аднойчы падлетак назваў айчыма «бятя», той рэзка перапыніў яго: «Какой я тебе батя?».

Бацьку Іван Бурсаў запрасіў да сябе, калі сам стаў бацькам. Пасля сустрэчы паэт напісаў верш «Письмо отцу», які быў надрукаваны ў часопісе «Советская Отчизна» ў 1955 годзе (№ 4) і ў кнігі паэтам не ўключыўся. Верш заканчваецца так:

*Больше я тебя не потревожу,
А письмо...
упрѣк в нём небольшой
Говорят,
что на тебя похож я,
Может, внешне,
только не душой.
А за то,
что вырос я не хлипок,
Что поднялся лестницею дней,
Я сегодня говорю:
— Спасибо!
Родине и матери моей.*

Калі Іван Бурсаў пісаў гэты верш, ён быў упэўнены, што захавае сваю сям'ю і не паступіць так, як бацька. Не атрымалася. Івану Бурсаву прыйшлося перажыць цяжкі і балючы развод. Муж-студэнт забяспечыў сям'ю належным чынам не мог. Шлюб фактычна распаўся, калі паэт вучыўся ў Літаратурным інстытуце імя М. Горкага.

Пра сына Віктара Іван Бурсаў клапаціўся, адносіны падтрымліваў з ім, яго сям'ёй, з унучкамі



Іван Бурсаў з жонкай Рытай Маркаўнай. 2003 г.

да канца свайго жыцця. І ў гэтым заслуга не толькі паэта, але і яго другой жонкі, Рыты Маркаўны. Быў у сям'і дзень — серада, — у які знаёмыя маглі завітаць без папярэджання. Гаспадары частавалі гарбатай і шасцікапеечнымі магазіннымі катлетамі. За сталом вялася бяседа, чыталіся вершы, потым абмяркоўвалі вершы, навіны, кнігі. Рыта Маркаўна хацела, каб гучала песня. Яна ведала, што ў сям'і Івановых любілі спаваць.

Знешне адносіны Івана Цярэнцьевіча і Рыты Маркаўны былі стрыманымі. Радасць і нягоды дзялілі 54 гады. Яны розныя, але было ў іх і агульнае: адсутнасць сям'і ў самым раннім узросце і матэрыяльная нястача. У час вайны Рыта засталася без бацькоў і выхоўвалася ў дзіцячым доме. Ёй пашанцавала: знайшліся для яе прыёмныя бацькі.

З 1965 года Іван Бурсаў займаўся творчай працаю і запісаў у працоўнай кніжцы пасля звальнення з часопіса «Нёман» не было. У эсе «Гартаючы мінулага старонкі» паэт піша: «*Раніцай, а дзевятай гадзіне, Рыта бегла ў свой навукова-даследчы інстытут адпрацоўваць свае 88 рублёў — стаўку малодшага навуковага супрацоўніка. Пакідала мне, як яна казалы, «время для творчества» і поўную патэльню смажаных магазінных катлет з разлікам не толькі на мяне, але і на магчымых гасцей. Наконт апошніх яна рэдка памылялася. Амаль заўсёды да яе вяртання патэльня аказвалася пустой».*

Многае можа сказаць пра творцу яго бібліятэка. Іван Бурсаў быў веруючым чалавекам. Ён праваслаўны, але цікавіўся іншымі рэлігіямі. У бібліятэцы пісьменніка ёсць Біблія, Каран, кнігі па іўдаізме і будызме, філасофіі і эзатэрыцы. Іван Цярэнцьевіч сябраваў з магам Валерам Аўдзеевым, вучнем Месінга. Зачытваўся кнігай «Роза мира» Даніла Андрэева. Яму блізкімі былі погляды Бярэзьева і Рэрыха.

Бібліятэка сям'і Бурсавых заслугуе асобнага допісу. Пра колькасць сказаць што-небудзь складана. Толькі кніг з аўтографамі больш пяцісот. Значная частка кніг ужо перададзена ў бібліятэку імя М.А. Някрасава горада Масквы, з якой супрацоўнічаў паэт; у Клімавіцкую цэнтральную раённую бібліятэку — на радзіму паэта; вялікая колькасць кніг, а таксама кніг з аўтографамі захоўваецца ў асабістых калекцыях знаёмых і родзічаў.

У бібліятэцы паэта — руская, беларуская, украінская і замежная

класіка, кнігі па міфалогіі (грэчаскай, рымскай, славянскай, скандынаўскай), па беларускім і рускім фальклоры, усемагчымыя слоўнікі і энцыклапедыі, серыя «Філасофское наследие», у якой творы Арыстоцеля, Гегеля, Герадота, Дзідра, Канта, Плотарха, Ратэрдамскага, Русо... Для працы ў паэта было ўсё пад рукой. У бібліятэку імя У. І. Леніна ён хадзіў у крайнім выпадку.

Іван Бурсаў не быў ідэальным чалавекам. Характар у яго выбуховы, непрадказальны, у маладосці мог і кулакі ў ход пусціць; не адмаўляўся ад чаркі, паліў моцныя цыгарэты. І толькі паліць хваробы на сэрца ён кінупі паліць і ўжываць моцныя напоі.

*Молча выслушал сердце
врач лохматый, как Бог...
— Не курите!
Не пейте!
И... поменьше тревоги!*

*Трубку брошу в дорожку,
рог оставлю врачу.
Но кому я тревоги
свои поручу?*

(Кніга «Грамота лет».)

Іван Цярэнцьевіч быў чалавекам дзеяння: вырашыў — зрабіў. У маладосці ён аднойчы непрыстойна выказаўся ў прысутнасці мамы. На што мама са скрухай сказала: «І ты, сыноч». Гэтае «і ты, сыноч» на яго так падзейнічала, што Іван Бурсаў з таго часу больш ніколі не карыстаўся абсцэннай лексікай. Ігар Шклярэўскі, калі ў яго злятала з вуснаў брыдкае слова, заўсёды прасіў прабачэння ў Івана і вінавата заўважаў, што больш не мацкокаецца.

З узростам Іван Цярэнцьевіч стаў разважлівым, змяніліся паводзіны, гаворка, нават знешні выгляд. Кнігі і асяродак, у які ён трапіў у Маскве, фарміравалі духоўнасць паэта, яны паўплывалі на адносіны да жыцця і мастацтва, да людзей і прыроды.

Іван Бурсаў быў беспартыйным. У Савецкай Арміі не служыў. Прызываўся ён Чалябінскім РВК у 1945 годзе, але замест службы трапіў на Чалябінскі металургічны завод, таму што пасля вайны патрэбны былі рабочыя.

Рыхтуючы біяграфію Івана Бурсава, кінупі ў вочы, што прыход паэта ў літаратуру адносна позні, што характэрна для многіх пісьменнікаў яго ўзроста. Дэбют адбыўся 7 жніўня 1953 года: у газеце «Сталинская молодежь» надрукавалі яго верш «Пилоту, нарушившему границы

моей Родины». Паэту было 25 гадоў, ён працаваў сцэпшчыкам вагонаў на Мінскім трактарным заводзе. З гэтага часу паэт актыўна друкаваўся ў газетах «Сталинская молодежь», «Советская Белоруссия», «Трактор» і іншых. Яго пакаленне — гэта пакаленне дзяцей вайны. Скончыў Іван Бурсаў да вайны шэсць класаў. І толькі ў 1954 годзе працягнуў вучобу ў школе рабочай моладзі. А ў 1957-м, атрымаўшы атэстат аб сярэдняй адукацыі, паступіў у Літаратурны інстытут імя М. Горкага.

У 33 гады ў Бурсава выходзіць першая кніга «Бликие звёзды» і не ў Беларусі, а ў Маскве. У той час гэта было прэстыжна. Рабочаму-паэту адкрылася дарога ў шматнацыянальную літаратуру Савецкага Саюза. У 1964 годзе яго прымаюць у Саюз пісьменнікаў БССР і СССР.

На першыя кнігі паэзіі «Бликие звёзды» (1960), «Косая сажень» (1964), «Лобжанка-речка» (1967), «Горсть» (1970), «Среда» (1972), а таксама на дзіцячыя кніжкі «Сказки с присказками» (1968), «Страна Голубого Солнца» (1973), «Вы слышали?» (1975) актыўна адгукнуліся рэцэнзенты. У іх ліку — Р. Бярозкін, У. Гніламедаў, А. Зарыцкі, В. Іпатава, А. Марціновіч, У. Машкоў і іншыя. Усе наступныя кнігі крытыка абышла маўчаннем. Тым не менш, дзіцячыя кніжкі выдаваліся тысячнымі тыражамі. А «Матрешкины сказки» (1968) вытрымалі чатыры перавыданні (1972, 1973, 1975, 1977) у Берліне, «Сказки, полные чудес» (1979) перакладзены на польскую і балгарскую мовы.

Іван Бурсаў лічыў сябе дзіцячым пісьменнікам. Яго кніжкі карысталіся попытам. У 80-я гады XX ст. па яго сцэнарыях былі зняты мультфільмы «Непоседа» (1983), «Пинчер Боб и семь звончков» (1984), «Как дед за дождем ходил» (1986). Многія вершы пакладзены на музыку.

Разуменне паэзіі да Івана Бурсава прыйшло на ўроку беларускай літаратуры, калі ён, вучань 5 класа адной з мінскіх школ, чытаў на памяць паэму «Курган» Янкі Купалы. Магчыма, пасля гэтага ўрока Ваня напісаў свой першы верш і адправіў яго ў «Пионерскую правду». Верш надрукавалі, але пад іншым прозвішчам, што вельмі засмуціла юнага паэта.

Любоў да творчасці Янкі Купалы Іван Цярэнцьевіч пранёс праз усё жыццё. І невыпадкова ён быў рэдактарам зборніка паэзіі і публіцытыкі песняра «Молодая Беларусь». І заканамерным стала завяршэнне «дарослай» паэзіі Івана Бурсава вершам «Янка Купала» ў 2006 годзе.

Іван Бурсаў адносіўся да тых пісьменнікаў, якія маглі абыходзіцца мінімумам рэчаў. Яму было досыць таго, што ён меў. Рыта Маркаўна раскажвала, што калі яны і набывалі што-небудзь, напрыклад, машыну «Жыгулі», то на агульных умовах і ў парадку чаргі. Іван Цярэнцьевіч ніколі не быў за межамі Савецкага Саюза. Але па заданні выдавецтва «Молодая гвардия» праехаў краіну Саветаў ад Архангельска да Камсамольска-на-Амуры. Аднойчы Пятрусь Броўка запытаў у паэта, чаму ён не звяртаецца да яго з просьбамі. На што пачуў у адказ: «У мяне ўсё ёсць». Затое да Івана Бурсава з просьбамі звярталіся і пачынаючыя паэты, і вядомыя, такія, як Броўка,

Панчанка, Караткевіч, Лойка, Шушкевіч і многія іншыя.

Іван Бурсаў не належаў да трыбунных паэтаў, не адрозніваўся асаблівай гаварлівасцю, але ўмеў слухаць. Ён быў добрым другом, сябраваў з І. Шклярэўскім, Р. Барадуліным, К. Шэрманам, У. Караткевічам, В. Зуёнкам, Н. Шчаснай, С. Красікавым, У. Савельевым, Г. Вылчавым, П. Андэрсанам і іншымі. Самы-найсамы яго сябар — Рыгор Барадулін. Пра гэта сведчаць шматлікія лісты, паштоўкі, дарчыя надпісы: «*Любаму, адзінаму сябруна ўсім гэтым няўтульным шарыку — Івану Бурсаву — твай заўсёды Рыгор. 4.VII.74 г.*».

Пры знаёмстве з творчасцю Івана Бурсава мяне ўразіла адно яго выказванне: «*Я толькі зараз зразумеў, што ўсё жыццё пражыў не ў сваім апырэнні, карыстаўся не той мовай, што змалку жыла ўва мне, тварыла маю асобу, што ўсё жыццё быў толькі птахам-перасмешнікам, імітаваў з большай ці меншай доляй чуласці чужыя галасы і не праспяваў сваёй роднае песні на мове, дадзенай мне Богам...*».

Многія беларускія паэты адначалі перакладчыцкі талент Івана Бурсава, напрыклад, П. Броўка, Н. Гілевіч. У Караткевіч кнігу «Вечерние паруса» (1969), перакладзеную Іванам Бурсавым, падпісаў так: «*Даромаму майму генію перакладу і ўвогуле генію творчасці Ваню Бурсаву — ад шчырага сэрца, з любоўю Уладзімір*». Напэўна, у гэтым выказванні і ёсць перабольшванне, але ў ішчырасці Караткевічу не адкажаш.

Упершыню да перакладаў Бурсаў звярнуўся ў студэнцкія гады па просьбе паэта-зямляка Сцяпана Гаўрусёва. Першая кніга перакладаў «Лучи земли» Ліны Кастэнка выйшла ў 1960 годзе адначасова з яго першай кнігай «Бликие звёзды». Потым былі кнігі перакладаў многіх беларускіх аўтараў, такіх, як М. Багдановіч, В. Дунін-Марцінкевіч, Р. Барадулін, П. Броўка, Г. Бураўкін, А. Грачанікаў, В. Зуёнак, Е. Лось, У. Паўлаў і іншыя.

Доктар філалагічных навук Вячаслаў Рагойша ў артыкуле «Беларуская паэзія ў рускамоўным узнёўленні Івана Бурсава» пра кнігу «Шаги» слушна заўважыў: «*Анталогію беларускай паэзіі І. Бурсава можа выкарыстоўваць не толькі т. зв. «шырокі чытач». Ёй можна карыстацца ў расійскіх універсітэтах у якасці вучэбнага дапаможніка пры вывучэнні гісторыі беларускай літаратуры адведнага перыяду. А часам — і гісторыі літаратуры рускай, гісторыі самой Расіі».*

Дзве анталогіі — «Шаги» і «Дыхание времени» — прадстаўляюць XIX і XX стагоддзі беларускай паэзіі. Яны сталі ледзянай песняю Івана Бурсава.

Паэт адрозніваўся вялікай працаздольнасцю. Рыгор Барадулін назваў яго «чорнарабочым жыццём». Іван Бурсаў самааддана рабіў тое, што лічыў патрэбным.

Не стала нястомнага працаўніка 11 лістапада 2019 года. Пахаваны Іван Бурсаў у Маскве на Алабушаўскай могілках (Зеленаградскія цэнтральныя могілкі, рэгістрацыйны № 2704, месца № 29).

*Далёкий потомок неведомый мой
(прочны между
Прошлым и Будущим звенья),
когда-нибудь вступи
под вечной луной
стальное звено
моего поколения.*

(Кніга «Грамота лет».)

Іван Бурсаў яшчэ не прачытаны і ў нейкай ступені застаецца знаёмым незнаёмцам. Новае адкрыццё пісьменніка, спадзяюся, адбудзецца.

29.11.2022.

Высакосны год

Дзённікавыя згадкі¹



Алесь ЖУК

Сама залатая восень. Дарогаю з вёскі ў горад машыну разоў з пяць палівала дажджом. А за паласой дажджу пачыналася сонечная паласа, і дзікія грушкі ў лесе збоч дарогі, здавалася, аж сцякалі долу барваю.

Скарынаўскі вечар у Оперным тэатры. Многа месцаў пустое, а на Саюз пісьменнікаў выдзелілі толькі 25 запрашэнняў. Мне білет «дастаў» Толя Жалязоўскі (празаік, старшыня Літфонда. — Рэд.), і на прыём таксама. У новай гасцініцы «Беларусь» накрыты фурштэтныя сталы, шампіньёны ў соусе на далікатэс. На пачатак гарэлкі пакрысе наліта ў кілішкі, а потым дзяўчына ходзіць з паўбутэлькаю пад фартушком і пакрысе падлівае жадаючым. Праўда, на «прэзідыйным» фурштэтным сталае спіртное стаіць у бутэльках. Вечар жа праводзіцца на ўрадавым узроўні, прыём таксама.

Учора пахаванне Міхала Дубянецкага (кнігавыдавец, пісьменнік, перакладчык, грамадскі дзеяч; памёр 3 верасня 1990 года. — Рэд.). Пахмура, дожджык, журботна. Бел-чырвона-белыя сцягі, кветкі, жалобная музыка. Быкаў з сумам сказаў: — Як нязменная: калі добры чалавек памірае — дождж і на зямлі панура. І яшчэ словы Васіля Уладзіміравіча пра «што новага чуваць?».

— Нічога новага чуць не хочацца, бо калі новае, то зноў нейкая брыдота.

Што датычыць нашага суверэнітэту і самапавагі. Мы пішам пісьмо старшыні Саўміна, тлумачым, што падтрымка нашых літаратурных перыядычных выданняў была б канкрэтным дзеяннем па ажыццяўленні культурнай, моўнай праграмы ў рэспубліцы.

У нашай цэнтральнай газеце, лічы, атрымалі адказ. Кіраўніцтва Вярхоўнага Савета краіны жаліцца, што ў дзяржавы грошай на культурную праграму, на праграму па беларускай мове няма, а таму на месцах трэба шукаць унутраныя рэсурсы і грошы пералічваць на рахунак Таварыства мовы. Сёння гэта гучыць як заява, што культурную, моўную праграму можна не выконваць, што гэта справа не дзяржаўная і не абавязковая, а аматарская, добраахвотная.

Учора вечарам у банкетнай залі гасцініцы «Беларусь» прэзентацыя кнігі «Тэхналогія бізнесу» і адначасова прадстаўленне творча-вытворчага цэнтру «Паліфакт», пры якім дзейнічае і выдавецкая група «Прадпрымальнік». Нарадзілася ўсё гэта ў Маскве, дзейнасць разгортваецца і ў нас. Прыехалі прадстаўнікі расійскага Вярхоўнага Савета, вядомы публіцыст Генадзь Лісічкін і іншыя знакамтасці. З нашых прысутнічае С. С. Шушкевіч, невядомыя мне чыны з Вярхоўнага Савета і Саўміна.

Працуе тэлебачанне, кніжны кіёск з дэфіцытнымі дэтэктывамі. Потым прэсканферэнцыя пад шампанскае. Жонкі чыноўнікаў у гэты час глядзяць паказ мод. Потым шчодро накрытыя сталы, каньяк, гарэлка, шампанскае. Сыгралі напачатку паланэз Агінскага, потым



Фота baby

загучалі амерыканскія блюзы. Пад іх працягваецца паказ жаночых строяў, чамусьці летніх, хоць цяпер позняя восень. Падпітыя мужыкі круцяць шы ўслед лёгка апранутым маладзенькім дзяўчатам. Потым пачынаюцца і танцы...

Арганізуе ўсё гэта і камандуе Яўген Будзінас. Ён у гэтым толк ведае, і калі ўжо запрасяў, — напоіць пад завязку. Час неабмежаваны, магчымасці таксама. На ўсё ёсць згода, і надалей будзе, будзе і папера, і паліграфічныя магчымасці — гэта твая друкарні, якім нявыгадна друкаваць нашы часопісы.

Мы паціху сышлі з хлопцамі, калі баль сама разгараўся, таньчыць пайшлі ўсе на поўную выкладку. Нам заўтра трэба быць у рабочай форме. Часопісы стаяць.

У кніжным выдавецтве разлікі павінны рабіцца па новых стаўках, але не робяцца, бо ў пастанове не запісана, адкуль узяць грошы. А міністэрства і тых выдзеленых на беларускую кнігу не пералічае, круціць імі. Так што ў суверэннай беларускай дзяржаве на правах беднае сіраты беларускасць.

Беларускія сродкі масавай інфармацыі. Калі ўзяць колькасць беларускіх выданняў на рускай мове, іх аб'ёмы, тыражы і мільённыя затраты на іх выданне ў суадносінах з беларускамоўнымі выданнямі, беларускамоўныя — кропля, якая пры дэмакратых стала меншая, чым была пры камуністах.

Поўня гэтага спякотнага жніўня ноччу затуманеная, зажураная, жаўцелая. Хоць ты збярыся ды ідзі ў поле гуляць пад ёй. Толькі поля тут няма. Раніцы харошыя, на лістах ягадніку дробненькія кропелькі расы. Трава сухая. Сёлета жнівень амаль без росаў. У дзевяць гадзін раніцы ўжо душна.

Пімена Панчанку сёння давезлі ў рэанімацыю ў стане комы. Анатоль Вяцінскі і Сяргей Законнікаў паўдня шукалі па горадзе лякарства для Пімена Емяльянавіча. Дало нейкае малое прадпрыемства, якое прадае яго толькі за валюту. Ахвяравалі Народнаму паэту, і тое добра. А чыноўнікі з запасаў Лечкамісіі не ахвяравалі.

У пісьме (першым) беларускага народа вялікаму Сталіну былі персанальна адзначаны два дзеячы, якія выйшлі з нетраў кампартыі Беларусі:

*Яднаў Кагановіч у Гомелі сілы,
У Віцебску сілы згуртоўваў Яжоў.*

Пасланне школьнікі павінны былі завучваць напамыць, пазней без прозвішча Яжова. А аўтары вершаванага пераказу пісьма беларускага народа былі адзна-

чаны граматамі ЦВК і СНК БССР. Гэта Купала, Колас, Александровіч, Броўка, Глебка, Харык.

У рэанімацыі сучасная медсястрычка ці санітарка заявіла Пімену Емяльянавічу Панчанку, што гэтакіх выжываць з розуму старых трэба трымаць не ў бальніцы, а ў доме для ненармальных. Гэта сказана чалавеку, якога толькі што вярнулі з таго свету на гэты і пакуль што яшчэ трымаюць. Так што ці трэба быць паэтам, ды яшчэ і народным...

Доктар у рэанімацыі сказаў нам з Сяргеем Законнікавым: хлопцы, трэба, каб ваш сябра сам пачаў есці, а інакш уся работа была марная. Хоць хвост селядца каб палізаў, чырвонага сухого віна ўзяў у рот, кроплю каньяку. Схадзілі ў магазін, купілі і сухого віна, і каньяку, і селядца. У гэты час да Пімена Емяльянавіча прыйшла жонка Зоя Кірылаўна. Адмаўляўся, не хацеў нічога браць у рот, а потым запатрабаваў, каб і мы з доктарам выпілі з ім. Доктар аднекваўся: на дзяжурстве, але вымушаны быў выпіць. А Пімен Емяльянавіч прыкрыкнуў на Зою Кірылаўну: што ты даеш мне дэсертную лыжку, доктар сказаў — сталовую.

— Ну я табе дам дзве дэсертныя, чаго ты хвалюешся?

Хутка адчулі, што ён ужо стаміўся, і следам за доктарам пакінулі палату.

Пазаўчора адбылася сустрэча паноў Шушкевіча і Кебіча з беларускімі пісьменнікамі. Сустрэча прайшла ў былым будынку ЦК, у зале паседжанняў бюро. Бюро ўжо няма, і не ўвесь пісьменніцкі прэзідыум запрасілі. А толькі сакратароў, рэдактараў і некалькіх пісьменнікаў. Як і ў старыя часы, пісьменнікі жаліліся на жабрачы стан літаратуры, мовы. Як і раней, ім указвалі, што трэба рабіць (Яфрэм Сакалоў раней рэкамендаваў Васілю Быкаву лепш бычкова гадаваць). Цяпер парэкамендавалі не лезці ў палітыку, а займацца сваімі справамі (ісці ў школы і дзеткам мову і літаратуру выкладаць, якую як прытоптвалі зверху, так і прытоптваюць). І яшчэ кіраўнічы сын пісьменніка наківаў пальцам: не думайце, што дзяржава будзе вас утрымліваць. Рынак ёсць рынак, мецэнатаў шукайце. А і сам не ведае, ці дажыве яшчэ да таго рынку і да таго часу, пакуль нацыянальныя мільянеры-мецэнаты нарастуць.

Затое ў заключэнне ўручылі Рыгору Барадзіну дыплом Народнага паэта, а Івану Чыгрынаву медаль Скарыны. Усё ж праявілі клопат.

Мудрыя Купалавы радкі, у якія яшчэ гады напісанія:

*Куды не глянеш — людзі, людзі.
Куды не глянеш — шэльмы, шэльмы.
Куды не глянеш — б'юцца ў грудзі,
А значыць: правільныя вельмі.*

На сённяшні час — адзін да аднаго.

Трынацатага (жніўня. — Рэд.), у дзень памяці Якуба Коласа, збор на яго магілье. Людзей не меншае ў параўнанні з мінулымі гадамі, нават болей.

Нехта прыгадаў, што ў дзень памяці Купалы ў касцёле была адслужана служба, чаму б такое не зрабіць і цяпер. Думку падтрымліваюць і тыя, хто некалькі гадоў назад, будучы пры ўладзе і пры пасадзе, ніколі б не дапусціў такога.

Даніла Канстанцінавіч на прапанову адказаў коратка і катэгарычна, што бацька ніколі не быў набожным чалавекам, і праз трыццаць сем гадоў пасля яго смерці ўстройваць у даніну модзе малебны ён не будзе.

Зранку сонца, а потым туман, ціхі, асенні, грыбны. У лесе шэрыя радоўкі, роўненькія, чысценькія. Цэлае ядро. У вялікім і сапраўдным лесе павінны пайсці баравікі, хаця ў людзей у вядзерцах найболей бабкі і чырвонагаловікі.

Азірнуўся сам на сябе і жажнуўся: паспрабаваў прысесці — і не змог. Адчуў, які я хворы ўвесь ад галавы да кончыкаў пальцаў на нагах. Быццам робат, які доўга быў на дажджах і ўвесь заіржаваў. Падумаў пра пакуты Пімена Емяльянавіча Панчанкі, у якога ўсё збалаеа цела, а нутро яшчэ жыве. А што душа, адчуваючы ўсё гэта? Відаць, пакутуе, але хоча трымцець на гэтым свеце.

Старыя прымаўкі добра пераіначваюцца і на сучасны лад. Што датычыць нашых кіраўнікоў, то старая прымаўка ў новай рэдакцыі можа гучаць і так: «Скажы, хто твой памочнік ці саветнік, і я скажу, які ты кіраўнік». Па гэтай прыкмеце ў нас дзіўная рэч атрымліваецца: большасць і памочнікаў, і саветнікаў у нашых кіраўнікоў — былыя апаратчыкі кампартыі.

Чытаю мемуары пра сярэбраны век у рускай літаратуры і спрабую спасцігнуць, які магутны культурны ўклад жыцця быў, што потым абрынулі, і гэтулькі дзесяцігоддзяў разбуралі — і колькі спатрэбіцца, каб стварыць новы ўклад. А ў нас толькі крыкі і абяцанні, як на плошчах у сямнацатых і пасля яго.

Гэта напісана А. С. Пушкіным: «Завісьць от царя, завісьць от народа — не всё ли нам равно? Отчета не давать...».

Бог болей не жыве на Беларусі, на Беларусі жывуць Яфрэмы са сваімі свіна-комплексамі і ўсімі сваімі свінымі рыламі. А свіням і свінячы лёс, і свінячая доля, і хлёў замест вольнага поля.

Падкінуліся маразы. Прагноз у газетах на бліжэйшыя дні, а дакладней ночы — да мінус трыццаці і нават болей. Шкадую, што не магу паехаць у вёску.

Наконт нашых плачаў, што ў нас няма сапраўднай літаратурнай крытыкі, што ўзровень яе даволі нізкі. «Состояние критики само по себе показывает степень образованности всей литературы». Гэтак думаў Пушкін і, хутчэй за ўсё, не памыляўся.

Чытаю, ці дакладней — перачытваю дзённікі Міхала Прышвіна. Абсалютнае бачанне і разуменне, хто і што ёсць Сталін і што можа быць наперадзе. А ў дзённікі запісваў і старанна хаваў іх. Можа, гэтае разуменне і дало магчымасць выжыць і не апынуцца ў той страшнай малатарні. А звяртаўся ж да Троцкага з просьбай дапамагчы ў друкаванні «Мирской чаши». І атрымаў заключэнне, у якім аповесць прама была названа контррэвалюцыйнай. Відаць, упору ўцёк у лес і пачаў «пісаць пра сабак», як потым сказаў той жа Сталін.

¹ Заканчэнне. Пачатак — у №4 (188) і №11 (195) «Літаратурнай Беларусі».

Высакосны год

Дзённікавыя згадкі

«Заканчэнне.
Пачатак на стар. 10

Яшчэ з дзённікаў Прышвіна.

«Уметь жить — это значит так сделать, чтобы ко всем людям без исключения стоять лицом, а не задом.

Уметь умереть — это значит сохранить лицо своё перед Господом. Лицо своё удержать как лицо в последнее мгновение жизни».

І яшчэ запіс. «Тагор в Москве! Вот приехал из Индии смотреть, а я не хочу из Сергиева ехать в Москву. Тут много личного. Тагор богатый, я нищий. У него народ, в который он верит, у него школа. У меня народ как бы исчезающий...»

З аўторка да пятніцы ў вёсцы. Было і марозіку крыху, і крыху адлігі, а ввечара нават і памяло было, напытлявала крыху мякенькага снегу. А назаўтра і чыста, і сонечна, прыгрэў, якога хапіла, каб закапала са стрэх, якіх цяпер ужо няма, а толькі дахі.

На ўсю вёску толькі чатыры вучні, і тыя з аднае сям'і. За цэлы дзень можна не ўгледзець на вуліцы чалавека, калі няма патрэбы выходзіць з двара.

Прыход у рэдакцыю Васіля Быкава. Прынёс апавяданне. Зроблена дабротна, выпісана. І выбар тэмы выдатны. Ноч, машына крытая, ці не з надпісам на баку «Хлеб». Дарога ў Курапаты, да жоўтага пясочку. Добрая назва «Жоўты пясочак». Сярод тых, каго вязуць расстрэляваць, ёсць усе — і былы буржуй, і паэт, і камуніст, і селянін, і чэкіст, і рабаўнік. Першы нумар (у той час А. Жук быў намеснікам галоўнага рэдактара часопіса «Польмя». — Рэд.) будзе чым пачаць. І навіна прыемная: шэсць з паловай тысяч падпіска, болей, чым у папярэднім квартале.

Пазаўчора паездка ў Цімкавічы на адкрыццё Літаратурнага музея Кузьмы Чорнага (музей быў адкрыты для наведвальнікаў у 1994 г. — Рэд.). Праз пяцьдзесят гадоў пасля смерці пісьменніка «ўзнагарода знайшла героя» — музей стаў дзяржаўным. Дасюль існаваў пры школе, настаўнікі хадзілі на станцыю вагоны разгружаць, каб узвесці будынак. Зінаіда Іосіфаўна Раманенка, ініцыятар стварэння музея, прыехала таксама. Старэнькая ўжо, у старэнькім вынашаным паліто. І пастарэўшая ўжо, але даволі рухавая і жвавая дачка Чорнага Мікалаеўна. Звадзіла нас на магілы бацькоў Чорнага.

Парадавала арганізацыя і адносіны да адкрыцця і саміх музейных работнікаў, і мясцовых улад. Лена Мікалаеўна Скрыган, апошні першы сакратар Капыльскага райкама, прыехала таксама. І вячэра ў старыцкім рэстаране на беразе возера гасцінная, без лішняй выпіўкі. І прыемная начная дарога да Мінска ў лёгенькім тумане.

Чамусьці люблю начныя дарогі, пушчальнасць на іх, утульнасць у цяпле машыны.

Апошнія вершы Анатоля Вялюгіна ў «Польмі», па-майстэрску чаканна, прастыя і мудрыя, і быццам здзіўленне, што вось такое магло здарыцца з ім: хвароба, якая вядзе за сабой смерць. А вершы надзіва — як сляза чыстыя, горкія і такія патрэбныя.



Фота oir.mobi

Заходзіў у рэдакцыю Васіль Уладзіміравіч Быкаў. Скажаў проста, што хвароба ў мяне відна на твары. Успомніў сваё, перасцярог наконт цыгарэты, чаркі і яшчэ ад лішніх хваляванняў, параіў не рабіць рэзкіх рыўкоў да адыходзячага аўтобуса. Згадаў Аляксандра Адамовіча, яго ўзрушэнне ў тым маскоўскім судзе, што каб не яно, то жыў бы яшчэ Аляксандр Міхайлавіч. Ён шкадуе яго. Яшчэ сумна гаварыў, што з нашым народам нічога нельга змяніць у грамадскім жыцці. Ён будзе слухацца тых, хто стаіць пры ўладзе, а вяршыць лёсы будуць тыя, хто стаіць за гэтай уладай. Добрае і сумнае ўражанне сённяшняга дня.

У «Звездзе» пісьмо Івана Шамякіна да прэзідэнта з клопатам пра лёс беларускай мовы і літаратуры. Сумна ад гэтага пісьма і яшчэ больш ад таго, што толькі адзін Іван Пятровіч уголас абазваўся пра лёс мовы і пісьменніцтва, нават і сам Саюз пісьменнікаў прамаўчаў...

Раніца, баляць суставы так, што і на ногі станавіцца не хочацца. Адгарнуў Блока і ў «Возмездии» наткнуўся на радкі:

*Не также ль и тебя, Варшава,
Столица гордых поляков,
Дремасть принудила орава
Военных русских пошляков.*

Калі Варшаву прымусіла драмаць, то Беларусь у свой час проста растаптала.

Учора да абеду Вярхоўны Савет за нейкіх пяць хвілін праштампаваў рашэнне аб працягу паўнамоцтваў Цэнтрвыбаркама да выбарнага дэпутатаў усіх узроўняў, а другім пунктам прыняў пастанову, што выкананне абавязкаў старшыні ўскладваецца на намесніка, гэта значыць на мяне. Ніколі і прысніцца не магло, што к пяцідзесяці гадам мяне ўвяжуць у палітычныя гульні. Супроцьстаянне Вярхоўнага Савета і прэзідэнта я назіраю і ведаю, што ў бліжэйшы час ніякіх выбараў адбывацца не будзе.

Світанне, а дакладней досвітак, ранні, а сонца да нас з-за лесу засвяціла толькі пасля шасці гадзін. Дразды пачалі раскашаваць яшчэ да сонца, іх сёлета цэлая плойма, і, без сумнення, ягады яны сёлета «дагледзяць» дашчэнтку. Чалавека яны не баяцца.

Спадабалася чытаць публіцыстыку Генрыха Бёля больш, чым яго прозу.

«Слова действительны, это мы узнали на собственной шкуре, слова могут подготовить войну, могут спровоцировать её, но не всегда слова могут восстановить мир. Слово, предоставленное бессовестному демагогу, чистейшему тактику, оппортунисту, может стать смертельным приговором для миллионов людей; машина, формирующая общественное мнение, может стрелять словами, как пулемет пулями: четыреста, шестьсот, восемьсот в минуту; любая, слишком чётко классифицированная группа сограждан может быть словом обречена к гибели».

Учора, васьмянаццага кастрычніка дзевяноста шостага года на імя С. Г. Шарэцкага адвёз на сесію Вярхоўнага Савета заяву, што з сённяшняга дня спыняю выкананне абавязкаў намесніка старшыні Цэнтрвыбаркама і выходжу з яго складу. Сеў у машыну і з палёгкай паехаў у вёску. Згодна заканадаўству, адстаўку не могуць не прыняць.

За ноч вырашыла зрабіцца зіма. Раніца пяць градусаў марозу, зямля злёгка зацярушана сняжком. Пасля абеду пайшоў большы снег, вецер халодны, вільготны.

У апошнія дні адбыўся прэзідыум, дзе мяне рэкамендавалі на пасаду галоўнага рэдактара «Нёмана», адбылася гутарка (1997 год. — Рэд.) з міністрам Бельскім, дзе я паставіў свой подпіс на кантракте, на якім яшчэ ні даты не былі прастаўлены, ні подпісу самога міністра не было...

Мароз і халады не адпадаюць, і ніяк не закончыцца гэты пракляты высакосны год...

Учора званок Дранько-Майсюка. Просьба адказаць (для часопіса «Крыніца». — Рэд.) на тры пытанні: якімі галоўнымі падзеямі пазначана мінулае тысячагоддзе, дваццатае стагоддзе і чым засведчыць сябе ў гісторыі чалавецтва

першае стагоддзе новага тысячагоддзя. Трэба ж і сапраўды быць вясёлым чалавекам, каб у сённяшняй неразбярэцы і жыццёвым бедламе думаць пра такое. Адкажу так: заслуга прамінулага тысячагоддзя ў тым, што прыйшло да чалавецтва ў друкаваным выглядзе яго вялікае Слова ў выглядзе Кнігі, прыемна, што да гэтага дачыніўся беларус Скарыйна. Дваццатае стагоддзе застанеца адметным таму, што чалавецтва пераступіла парог у Космас. Наступнае стагоддзе адзначыцца шэсцем па планеце панамерыканізму, і небеспасяховым.

Міністэрскае чынавенства па-свойму паклапацілася пра наш уваход у новую эру: абяцала выдзеліць на часопіс мільярд, а выдзеліла 350 мільёнаў, і тыя дойдучь да нас пасля Новага года. Радуйцеся, святкуйце. Часопіс стаіць, яго не хочучь друкаваць у доўг.

На ноч, прапусціўшы грунтоўны ўступны артыкул Аверынцава, чытаў вершы Мандэльштама.

*Век мой, зверь мой, кто сумеет
Заглянуть в твои зрачки
И своею кровью склеит
Двух столетий позвонки?*

Як нельга пісьменніку бегчы ў жыцці! Ён робіцца тады нейкім зашораным, свету божага не бачыць. Два дні пабыў на бальнічным, няспешна ішоў у паліклініку і з радасцю ўгледзеў на дымчатай цяньшаньскай яліны і пад ёю, дзе і сняжку зусім мала, чародку звычайных вераб'ёў. Пры гэтай перадзімовай беднасці, яны, нашатыраныя ад холаду, а таму быццам і вялікія, шэрыя, з карычневым пер'ем на крыльцах, глядзяцца, як зімовыя кветкі.

На Беларусі наўрад ці дзе на вясковых могілках знойдзеш надпісы па-беларуску. Па гэтым можна меркаваць, што Беларусь даўно ўжо пахавала сябе як нацыю. На амерыканскай зямлі надпісы на магілах беларусаў па-беларуску...

Прэмія імя Ханны Арэнд

У 2022 годзе лаўрэатам прэстыжнай прэміі імя Ханны Арэндт за палітычнае мысленне, якую ўручаюць Фонд Генрыха Бёля і горад Брэмен, стаў украінскі пісьменнік, перакладчык і музыка Сяргій Жадан.

Прэмія ў памеры 10 тысяч еўра была ўручана яму на пачатку снежня на цырымоніі ў ратушы Брэмена. Журы асабліва ацаніла заслугі С.Жадана як «выбітнага казачніка», адзначыўшы, што ён «працягвае і ў той жа час рэвалюцыянізуе традыцыі сярэдняеўрапейскай літаратуры».



Фота univ.com.ua

Творы С. Жадана даюць унікальны погляд на ўкраінскае грамадства, адзначыла журы: «У яго кнігах чытачы даведваюцца, як новая грамадзянская энергія салідарнасці зноў і зноў вырастае з масы зламаных людзей, траўманых вайной і перасяленнем... С. Жадан не толькі апісвае ўкраінскі свет, але і дапамагае зразумець яго, ва ўсім яго хаосе, яго пакутах, яго чалавечнасці. Ён актыўна дапамагае, каб грамадзяне не падалі духам ва ўмовах агрэсіўнай вайны Расіі», — гаворыцца ў абгрунтаванні рашэння журы.

Прэмія імя Станіслава Вінцэнца

Украінская пісьменніца Аксана Забужка атрымала сёлета прэмію гарадской рады Кракава. Узнагарода прысуджаецца за выдатны дасягненні ў свядомасці свету гістарычнай, культурнай і экзістэнцыяльнай спецыфіцы Цэнтральнай і Усходняй Еўропы, а таксама за літаратурны дасягненні, якія набліжаюць адчувальнасць гэтага макрарэгіёна.



Фота Wikimedia Commons

Цырымонія ўзнагароджання адбылася на адкрыцці эканамічнага саміту Open Eyes. Узнагарода ўшаноўвае творцаў і прапагандыстаў культуры Цэнтральнай і Усходняй Еўропы. Яе прысуджае Камітэт прэміі на чале са старшынёй Кракаўскай гарадской рады. У склад журы ўваходзяць лаўрэаты прэміі і запрошаныя прадстаўнікі ўстаноў, якія працуюць у сферы культуры, навукі, адукацыі і грамадскай дзейнасці, а таксама прадстаўнікі мэра Кракава. Лаўрэатамі Прэміі імя Станіслава Вінцэнца (уручаецца з 2005 года) былі Томаш Венцлава, Таццяна Талстая, Святлана Алексіевіч і іншыя літаратары.

Грашовы складнік прэміі — 50 000 злотых. Акрамя таго, яго пераможца атрымлівае статуэтку і дыплом.

Міжнародная прэмія імя Антуана дэ Сэнт-Экзюперы

Лаўрэатамі прэміі (Францыя–Германія) за выдатную творчую дзейнасць сталі пісьменнікі, журналісты, перакладчыкі, навукоўцы, дзяржаўныя і грамадскія дзеячы, мецэнаты.

Патрон прэміі — Антуан дэ Сэнт-Экзюперы (1900–1944), вядомы французскі пісьменнік і лётчык, аўтар геніяльнага твора «Маленькі прынец» — служыў ваенным лётчыкам, узнагароджаны Ваенным крыжам Французскай Рэспублікі, у 1944 годзе адправіўся ў баявы палёт і не вярнуўся... Паказальна, што

лаўрэатамі ганаровай міжнароднай прэміі за кнігу «Чарнігіў у вогні. Зметем орду, відправимо до пекла!» сталі ўкраінцы, якія напісалі пра гераічную абарону Чарнігава. Гэта аўтары Сяргей Дзюба, Марыя Пучынец, Віталь Назаранка, Грыгорый Войтак, укладальнік і літаратурны рэдактар кнігі Кацярына Махлай, камандзір АК «Поўнач» Герой Украіны, генерал-маёр Віктар Нікалюк, кансультанты (палкоўнікі Узброеных Сіл Украіны) Валянцін Бурачэнка і Вадзім Мыснік.

Прэмія «Вялікая кніга»

Лаўрэатам расійскай прэміі «Вялікая кніга» стаў Павел Басінскі за «Сапраўдную гісторыю Ганны Карэнінай». «Ганна Карэніна» — не толькі літаратура, гэта наша жыццё. Як сказаў Набокаў, сакрэт гэтага рамана ў тым, што ён супадае з любым часам. Я пішу аб часе», — сказаў Павел Басінскі. Дарэчы, кніга «Сапраўдная гісторыя Ганны Карэнінай» у бліжэйшы час будзе экранізавана. Чытачоў чакае займальны серыял.

Другое месца — у Аляксея Варламава, аўтара біяграфіі «Імя Розанова». Лаўрэат адзначыў: «Калі ўзнагароджваецца біяграфія, то гэта не толькі ўзнагарода аўтара, але і героя. Дзякуй Васілію Розанаву, першаму рускаму блогеру па сутнасці. Мне было важна расказаць пра яго жыццё, пра яго сям'ю».

Трэцяе месца атрымаў Сяргей Белякоў за кнігу «Парыжскія хлопчыкі ў сталінскай Маскве».

У чытацкім галасаванні перамаглі Гузэль Яхіна і Павел Басінскі. Усяго за кнігі фіналістаў было аддадзена 5526 галасоў. Але найбольшую колькасць «упадабаек» сабраў роман «Эшалон на Самарканд» Гузэль Яхінай.

Прэмія імя Сафі і Ганса Шоляў

За кнігу «Tagebuch einer Invasion» («Дзённік аднаго ўварвання») яе атрымаў украінец Андрэй Куркоў.

«Праз два тыдні пасля расійскага нападу на Украіну Андрэй Куркоў у сваім «Дзённіку...» адзначае: «Я ўздрыгаю, калі пішу гэтыя словы, але ўсё роўна раблю гэта: альбо Украіна будзе свабоднай, незалежнай і еўрапейскай, альбо яе не будзе наогул». Хаця многім стала зразумела, што 24 лютага 2022 года азначае глыбокі гістарычны і палітычны пералом і што цывілізаваны свет падзяляе адказнасць за абарону Украіны ад знішчэння, больш глыбокае разуменне таго, што пастаўлена на карту ў гэтай вайне, пакуль адсутнічае, — гаворыцца ў паведамленні журы прэміі. — А. Куркоў паставіў перад сабой мэту змагацца з паўсюдным ігнараваннем гісторыі і культуры Украіны, з якім ён сутыкаецца ў заходніх грамадствах. Ён хоча расказаць людзям пра складанае і балючае мінулае і сучаснасць гэтай шматнацыянальнай і шматкультурнай краіны».

Узнагарода была ўручана Нямецкай асацыяцыяй выдаўцоў і кнігагандляроў і мэрыяй Мюнхена.

Андрэй Куркоў — украінскі пісьменнік, журналіст, сцэнарыст, былы прэзідэнт украінскага ПЭН-цэнтра. Яго творы перакладзены больш чым на 40 моў свету.

Мэта і задача прэміі — штогадовае ўшанаванне найноўшай кнігі, якая з'яўляецца сведчаннем духоўнай незалежнасці, спрыяе свядомасці грамадзянскай свабоды, маральнай, інтэлектуальнай і эстэтычнай мужнасці, а таксама стварае важныя імпульсы для фармавання адказнай сучаснай свядомасці. Яе прыз складае 10 000 еўра.

«Крымінальны дэбют»

Вызначаны пераможца польскай літаратурнай прэміі «Крымінальны дэбют 2021 года». Яе лаўрэатам стаў Гжэгаж Дзедзіч, аўтар рамана «Ні багоў, ні паноў».

Пераможца атрымаў памятную статуэтку і грашовую ўзнагароду ў памеры 25 000 злотых.

«Ні багоў, ні паноў» — крымінальны роман у стылі рэтра. Яго галоўны герой — сяржант Тэадор Руцкі, які пачаў паліцэйскую кар'еру ў 1920-х гадах у Чыкага. Адною з вартасцяў рамана стала прадстаўленне практычна невядомых у Польшчы фрагментаў гісторыі польскай дыяспары ў Чыкага.

Раней роман Г. Дзедзіча атрымаў прэмію «Вялікі калібр» за найлепшы польскі крымінальны роман 2021 года.

Літаратурная прэмія «Крымінальны дэбют года» з'яўляецца часткай праекту «Куяўска-Паморскае крымінальнае сузор'е», які фінансуецца самакіраваннем Куяўска-Паморскага ваяводства, рэалізатарамі якога з'яўляюцца Бібліятэка імя Каперніка і фонд «Культура».

«Крымская смоква»

Аргкамітэт украінска-крымскататарскага літаратурнага конкурсу «Крымская смоква» абвясціў пераможцаў у сямі намінацыях.

У намінацыі «Проза пра Крым на ўкраінскай мове» пераможцам стала Юлія Ілюха з творам «Траматана». У намінацыі «Проза на крымскататарскай мове» першае месца дасталося Хаціджэ Велішаевай за твор «Нурузан». Лаўрэатам за «Паэзію на ўкраінскай мове пра Крым» стала Валерыя Сяргеева («Ты адкрываеш вяртэл з Сакірынцаў» і іншыя вершы). За «Паэзію на крымскататарскай мове» — Цэйт-Ягя Казакоў. У намінацыі «Дзіцячая літаратура пра Крым» першае месца занялі Дыяра Ібрагімава і Сусанна Джамілева. Інэса Даленнік узнагароджана за пераклад мастацкага твора з крымскататарскай на ўкраінскую мову. Крымскія палітвязні Нарыман Джэлял (Джэлялаў), Сервер Мустафаеў і Ахтэм Асан сталі лаўрэатамі прэміі ў спецыяльнай намінацыі «Словы Свабоды».

З уступнай прамовай на цырымоніі ўручэння прэміі выступіў амерыканскі гісторык, пісьменнік, прафесар Ельскага ўніверсітэта Тымці Снайдэр. З-за праблем з электрычнасцю і сувяззю запланаваная онлайн-цырымонія транслявалася ў запісу.

Украінска-крымскататарскі літаратурны конкурс «Крымская смоква» праводзіўся чацвёрты год запар.

Ілан Маск і Стывен Кінг

Ілан Маск запрасіў пісьменніка Стывена Кінга ў штаб-кватэру Twitter пасля крытыкі яго метадаў кіравання сацсеткай, каб перагаварыць сам-насам.

Адзін з карыстальнікаў прапанаваў мільярдэру запрасіць Кінга ў офіс, каб абмеркаваць усе прэтэнзіі ды ідэі пісьменніка, звязаныя з працай платформы. Маск паспяшаўся запэўніць каментатара, што ў гэтым няма патрэбы, бо дзверы штаб-кватэры ў Сан-Францыска адчынены для знакамітага гасця. «Ён запрошаны!» — адказаў прадпрымальнік на прапанову карыстальніка.

Стывен Кінг з самага пачатку крытыкаваў новае кіраўніцтва Twitter у асобе Ілана Маска. Яму не спадабалася ідэя прадпрымальніка спяганяць з карыстальнікаў 20 долараў за падпіску, якая дае верыфікацыю акаўнта ў выглядзе звычайнай публічнай асобам «сіняй галачкі». Акрамя таго, «кароль жахаў», які з'яўляецца актыўным карыстальнікам сацсеткі, скардзіўся, што з ранейшымі кіраўнікамі платформа яму падабалася больш. Нядаўна пісьменнік і зусім заявіў, што, нягледзячы на тое, што, пабудоваўшы кампанію Tesla, Маск «амаль у адзіночку змяніў уяўленне амерыканцаў аб аўтамабілях», ён зусім не падыходзіць для таго, каб стаяць ля лічбавага штурвала Twitter. Да таго ж Кінг абвінаваціў прадпрымальніка ў стыхійным кіраўніцтве кампаніяй і выказаў здагадку, што новы вялікі начальнік прыдумляе стратэгію развіцця на хаду. Сам мільярдэр рэагуе на крытыку Кінга даволі стрымана. Ён прапанаваў пісьменніку падзяліцца прапановамі па ўдасканаленні працы платформы, а таксама заявіў, што на суперак усяму застанеца прыхільнікам «караля жахаў».

Манеты з Гары Потэрам

У Вялікабрытаніі выпушчлі манеты, прысвечаныя кнізе пра Гары Потэра.

Новыя манеты намінальным коштам 50 пенсаў прысвечаныя 25-годдзю выхаду ў свет першай кнігі Джоан Роўлінг. На двух манетах з чатырох варыяцый на адным баку прадстаўлены матывы з «Патэрыяны». Напрыклад, паравоз «Хогвартс-экспрэс», сам Гары Потэр або будынак школы вядзьмарства і чараўніцтва Хогвартс і прафесара Дамблдора. А на адваротным баку — партрэт нядаўна памерлай каралевы Вялікабрытаніі Лізаветы II. На двух іншых версіях манет, апроч літаратурных фрагментаў, — выява Карла III, новага брытанскага караля.

Мяркуецца, што гэтыя юбілейныя манеты ў нумізматаў будуць мець вялікі попыт. Хаця каштаваць яны будуць нятанна. У залежнасці ад выканання — каляровыя ці залатыя — ад 11 фунтаў (12,50 еўра) да 5215 фунтаў стэрлінгаў (6090 еўра).



Фота The Royal Mint